



ဒုတိယအကြိမ် ရှမ်းပြည်နယ်လွှတ်တော် (၁၂)ကြိမ်မြောက် ပုံမှန်အစည်းအဝေး ကျင်းပ



ဒုတိယအကြိမ် ရှမ်းပြည်နယ်လွှတ်တော် (၁၂)ကြိမ်မြောက် ပုံမှန်အစည်းအဝေးကို ရှမ်းပြည်နယ်လွှတ်တော် အစည်းအဝေးခန်းမ၌ (၁၂-၁၂-၂၀၁၈)ရက်နေ့မှ (၁၈-၁၂-၂၀၁၈) ရက်နေ့ထိ (၅)ရက် ကျင်းပပြုလုပ်ခဲ့ပါသည်။ အဆိုပါ အစည်းအဝေးသို့ ရှမ်းပြည်နယ်လွှတ်တော် ဥက္ကဋ္ဌ ဦးစိုင်းလုံးဆိုင်၊ ရှမ်းပြည်နယ်အစိုးရအဖွဲ့၊ ပြည်နယ်ဝန်ကြီးချုပ် ဒေါက်တာလင်းထွဋ်၊ ရှမ်းပြည်နယ်တရားလွှတ်တော် တရားသူကြီးချုပ်၊ ပြည်နယ်လွှတ်တော် ဒုတိယဥက္ကဋ္ဌနှင့် အစိုးရအဖွဲ့ဝင်များ၊ ပြည်နယ်စာရင်းစစ်ချုပ်၊ ပြည်နယ်လွှတ်တော်ကိုယ်စားလှယ်များ၊ လေ့လာသူများတက်ရောက်ခဲ့ကြပါသည်။ အစည်းအဝေးတွင် အခမ်းအနားမှူးအဖြစ် ရှမ်းပြည်နယ်လွှတ်တော်ရုံး၊ ဒုတိယညွှန်ကြားရေးမှူးချုပ် ဒေါ်နန်းမိုးခမ်း၊ တွဲဖက်အခမ်းအနားမှူးအဖြစ် ဒုတိယညွှန်ကြားရေးမှူး ဒေါ်ဟန်သီဦးတို့က ဆောင်ရွက်ပါသည်။

အစည်းအဝေးတွင် ကတိသစ္စာမပြုရသေးသော တပ်မတော်သား ပြည်နယ်လွှတ်တော်ကိုယ်စားလှယ်(၇)ဦးတို့က ကတိသစ္စာပြုကြပါသည်။ ၎င်းနောက် လွှတ်တော်ကိုယ်စားလှယ် (၃၀)ဦးတို့၏ ကြယ်ပွင့်ပြမေးခွန်း(၇၅)ခု မေးမြန်းခြင်းနှင့် ဖြေကြားခြင်းကို ဆောင်ရွက်ခဲ့ပြီး၊ နိုင်ငံတော်သမ္မတထံမှ ပေးပို့သော ရှမ်းပြည်နယ်အစိုးရအဖွဲ့ရှိ စီမံကိန်းနှင့် စီးပွားရေးဝန်ကြီးဌာနနှင့် ဘဏ္ဍာရေးဝန်ကြီးဌာနတို့အား ပေါင်းစပ်၍ “ စီမံကိန်းနှင့် ဘဏ္ဍာရေးဝန်ကြီးဌာန ” အဖြစ် ပြင်ဆင်ဖွဲ့စည်းသည့် သဝဏ်လွှာအား လွှတ်တော်သို့ ဖတ်ကြားတင်ပြပြီး လွှတ်တော်၏ သဘောတူညီချက် ရယူနိုင်ခဲ့ပါသည်။ ဆက်လက်၍ ရှမ်းပြည်နယ်အစိုးရအဖွဲ့၊ ပြည်နယ်ဝန်ကြီးချုပ်မှ ရှမ်းပြည်နယ်လွှတ်တော်တွင် မိန့်ခွန်းပြောကြားပြီး အဆိုပါမိန့်ခွန်းအား မှတ်တမ်းတင်ခဲ့ပါသည်။ လွှတ်တော်ကိုယ်စားလှယ်နှစ်ဦးမှ တင်သွင်းလာသည့် ဝမ်းနည်းကြောင်း အဆို(၁)ခုကို အတည်ပြုမှတ်တမ်းတင်နိုင်ခဲ့ပြီး “ ရှမ်းပြည်နယ် မြို့များပေါ်ရှိ လူနေအိမ် မြေကွက်များနှင့် မြေကွက်များ ဂရန်အသစ်ပြုလုပ်ခြင်း၊ သက်တမ်းတိုးခြင်းများကို စီမံချက်တစ်ရပ်ဖြင့် ဆောင်ရွက်ပေးရန် အစိုးရအား တိုက်တွန်းကြောင်း ” အဆိုအား အတည်ပြုနိုင်ခဲ့ပါသည်။ ထို့အပြင် ရှမ်းပြည်နယ်အစိုးရအဖွဲ့မှ တင်သွင်းလာသည့် “ ၂၀၁၈-၂၀၁၉ ဘဏ္ဍာနှစ်၊ ရှမ်းပြည်နယ် ဒေသန္တရစီမံကိန်းဥပဒေပြင်ဆင်ချက်ကိုလည်း အတည်ပြုနိုင်ခဲ့ပါသည်။ ဒုတိယအကြိမ် ရှမ်းပြည်နယ်လွှတ်တော် တရားဥပဒေစိုးမိုးရေးနှင့် ငြိမ်းချမ်းရေးကော်မတီ၏ အစီရင်ခံစာကို ရှမ်းပြည်နယ်လွှတ်တော်မှ မှတ်တမ်းတင်နိုင်ခဲ့ပြီး၊ တပ်မတော်သား ပြည်နယ်လွှတ်တော်ကိုယ်စားလှယ် ရေးရာကော်မတီဝင်များ အစားထိုးပြောင်းလဲ၊ ပြင်ဆင်၊ ဖြည့်စွက်တာဝန်ပေးအပ်ခြင်းများ ဆောင်ရွက်ခဲ့ပါသည်။



ရှမ်းပြည်နယ်လွှတ်တော်ဥက္ကဋ္ဌ ဦးခွင်းလုံးဆိုင်က နှုတ်ခွန်းဆက်စကားပြောကြားခြင်း

ဒုတိယအကြိမ် ရှမ်းပြည်နယ်လွှတ်တော် (၁၂)ကြိမ်မြောက် ပုံမှန်အစည်းအဝေးကြီးမှာ ပြန်လည်ဆုံတွေ့ရသည့်အတွက် ပြည်နယ်လွှတ်တော်ကိုယ်စားလှယ်များအားလုံး ကိုယ်စိတ်နှစ်ဖြာ ကျန်းမာချမ်းသာကြပြီး မိမိတို့၏ လွှတ်တော်ကိုယ်စားလှယ် တာဝန်၊ ရေးရာကော်မတီတာဝန်နှင့် သီးခြားပေးအပ်ထားသော တာဝန်များကို ဥပဒေနှင့်အညီ စနစ်တကျ ဆောင်ရွက်နိုင်ကြပြီး ပြည်သူတို့၏ ဆန္ဒနှင့် မျှော်လင့်ချက်များကို အစဉ်ဖော်ဆောင်နိုင်ကြပါစေလို့ ဦးစွာနှုတ်ခွန်းဆက်သပါတယ်။

ဒီမိုကရေစီစနစ်ကျင့်သုံးသောနိုင်ငံများမှာ လွှတ်တော်များသည် နိုင်ငံ၏ အသက်သွေးကြောဖြစ်ကြောင်း ဖော်ညွှန်း ထားတာကို သိရှိမှတ်သားမိပါတယ်။ ဥပဒေပြုရေး၊ အုပ်ချုပ်ရေးနှင့် တရားစီရင်ရေးတို့ကို တက်နိုင်သမျှ ပိုင်းခြားဆောင်ရွက်ရန် ဖြစ်သော်လည်း လုံးဝသီးခြားခွဲ၍ မရဘဲ၊ တစ်ခုနှင့်တစ်ခု ချိတ်ဆက်မှုတွေရှိနေပါတယ်။ အပြန်အလှန်ထိန်းကျောင်း သော်လည်း တစ်ဆက်တည်းရှိနေတာကို တွေ့ရှိရမှာဖြစ်ပါတယ်။ မိမိတို့ ရှမ်းပြည်နယ် အုပ်ချုပ်ရေးတာဝန်ယူ ထားတဲ့ အစိုးရအဖွဲ့အနေနဲ့ ပြည်နယ်လွှတ်တော်ကိုယ်စားလှယ်များဖြစ်သလို ပြည်နယ်လွှတ်တော်အစည်းအဝေးတိုင်းမှာ တရားရေးမဏ္ဍိုင်မှ အဆင့်မြင့်ဆုံးတာဝန်ယူထားတဲ့ ပြည်နယ်တရားလွှတ်တော် တရားသူကြီးချုပ်ကိုယ်တိုင် တက်ရောက် တဲ့အတွက် လွှတ်တော်အစည်းအဝေးမှာပင် မဏ္ဍိုင်(၃)ရပ်က အပြန်အလှန်ထိန်းညှိခြင်းနှင့် ပူးပေါင်းဆောင်ရွက်ခြင်းတို့ကို ဆောင်ရွက်လျက်ရှိကြောင်း သိသာထင်ရှားပါတယ်။

လွှတ်တော်အစည်းအဝေးများကို တစ်နှစ်လျှင်သာမန်အားဖြင့်(၄)ကြိမ် ကျင်းပပြုလုပ်ရန် လျာထားပါတယ်။ ရှမ်းပြည်နယ်လွှတ်တော်အနေနဲ့ ဒုတိယအကြိမ် ရှမ်းပြည်နယ်လွှတ်တော်သက်တမ်းအတွက် ၂၀၁၆ ခုနှစ်မှာ ပုံမှန်အစည်းအဝေး (၃)ကြိမ်နှင့် အရေးပေါ်အစည်းအဝေး (၁)ကြိမ်၊ ၂၀၁၇ ခုနှစ်မှာ ပုံမှန်အစည်းအဝေး(၅)ကြိမ်နှင့် အရေးပေါ် အစည်းအဝေး (၁)ကြိမ်၊ ယခု ၂၀၁၈ ခုနှစ်မှာ ယခုပုံမှန်အစည်းအဝေး အပါအဝင် ပုံမှန်အစည်းအဝေး(၄)ကြိမ်နှင့် အရေးပေါ်အစည်းအဝေး (၁)ကြိမ်ကို ကျင်းပနိုင်ခဲ့ပါတယ်။

လွှတ်တော်၏ အဓိကလုပ်ငန်းတာဝန်ဖြစ်တဲ့ ဥပဒေပြုရေးအပိုင်းမှာ ပြည်နယ်လွှတ်တော်ကိုယ်စားလှယ်အချို့တို့က မိမိတို့ရဲ့လေ့လာအားနဲ့ ဥပဒေကြမ်းများကိုရေးဆွဲပြီး လွှတ်တော်ကိုတင်သွင်းခဲ့တာရှိပါတယ်။ သို့သော်လည်း ယခု



အစည်းအဝေးကာလအထိ ယင်းဥပဒေကြမ်းများနှင့် စပ်လျဉ်းပြီး လွှတ်တော်မှာ ဆွေးနွေးခြင်း၊ အတည်ပြုခြင်း မဆောင်ရွက်နိုင်သေးတာကို တွေ့ရပါတယ်။ ယခုအစည်းအဝေးမှာလည်းပဲ လွှတ်တော်ကိုယ်စားလှယ်ရေးဆွဲထားတဲ့ ဥပဒေကြမ်း(၂)ခု ရှိပါတယ်။ ဒါကို သက်ဆိုင်ရာနဲ့ ရေးဆွဲထားတဲ့လွှတ်တော်ကိုယ်စားလှယ်များ ညှိနှိုင်းဆွေးနွေးဆောင်ရွက်ဆဲဖြစ်ပါတယ်။ ကိုယ်စားလှယ်များက အပတ်တကုတ်ကြိုးစားပြီး ရေးဆွဲတင်သွင်းသော ဥပဒေကြမ်းများကို အတည်ပြုပြဌာန်းနိုင်ရေးအတွက် ရှမ်းပြည်နယ် အစိုးရအဖွဲ့နဲ့ ကျွန်တော်တို့ဖွဲ့စည်းထားတဲ့ ဥပဒေပြုရေးဆိုင်ရာကော်မတီက အပြုသဘောဆောင်သည့် အကူအညီမျိုးကို အချိန်နှင့်တပြေးညီ ပေးစေလိုပါတယ်။ လွှတ်တော်ကိုယ်စားလှယ်များအနေနဲ့ ဥပဒေကြမ်းရေးဆွဲရာမှာ လိုအပ်သော ရေးထုံးများ၊ အင်္ဂါရပ်များနှင့်ညီညွတ်စေရေးအတွက် အကူအညီလိုအပ်ပါက ဥပဒေပညာရှင်များနှင့်ဖွဲ့စည်းထားတဲ့ ရှမ်းပြည်နယ် ဥပဒေဆိုင်ရာ အထောက်အကူပေးရေးအဖွဲ့ကို အကူအညီတောင်းခံကြရန် အကြံပြုလိုပါတယ်။ ရှမ်းပြည်နယ်ဥပဒေဆိုင်ရာ အထောက်အကူပေးရေးအဖွဲ့ဆိုတာ ရှမ်းပြည်နယ်တရားလွှတ်တော်၏ အစီအမံနှင့် ၂၀၁၇ ခုနှစ်၊ ဒီဇင်ဘာလမှာ စတင်ဖွဲ့စည်းတဲ့ အဖွဲ့အစည်းဖြစ်ပါတယ်။

ယခုကျင်းပတဲ့ ဒုတိယအကြိမ် ရှမ်းပြည်နယ်လွှတ်တော် (၁၂)ကြိမ်မြောက် ပုံမှန်အစည်းအဝေးမှာ ဆောင်ရွက်ရန် အဆို(၁)ခုနဲ့ လွှတ်တော်ကိုယ်စားလှယ် (၃၀)ဦးတို့က ကြယ်ပွင့်ပြမေးခွန်း စုစုပေါင်း(၇၉)ခု ပေးပို့ထားတာရှိပါတယ်။ ကြယ်ပွင့်ပြမေးခွန်းများမေးမြန်းခြင်းဆိုင်ရာ နည်းဥပဒေ ၁၀၅၊ နည်းဥပဒေခွဲ (င)မှာဆိုလို့ရှိရင် လွှတ်တော်ကိုယ်စားလှယ်တစ်ဦးသည် လွှတ်တော်အစည်းအဝေးတစ်ရပ်အတွင်း ကြယ်ပွင့်ပြမေးခွန်း (၁၀)ခုထက်ပို၍ မေးမြန်းခြင်းမပြုရန်ဖြစ်ပါတယ်။ မေးခွန်းများ မေးမြန်းခြင်းဆိုင်ရာ စည်းကမ်းချက်များနှင့်ပတ်သက်၍ နည်းဥပဒေ ၁၀၂၊ နည်းဥပဒေခွဲ (ခ)မှာ မေးခွန်းတစ်ရပ်သည် အကြောင်း ကိစ္စတစ်စုံတစ်ခုကို သိလို၍ စုံစမ်းမေးမြန်းသောအချက်သာ ပါရှိရမည်ဆိုသည့်အချက်ကိုလည်း လိုက်နာဆောင်ရွက်ဖို့ လိုအပ်မှာ ဖြစ်ပါတယ်။ မေးခွန်းအချို့ဆိုရင် မေးခွန်းတစ်ခုတည်းမှာပင် မေးခွန်းနှင့်သက်ဆိုင်သည့် ခေါင်းစဉ်အပြင် နေရာဒေသ အများအပြားအတွက် လမ်း၊ တံတားကိစ္စ၊ ပညာရေး၊ ကျန်းမာရေးကိစ္စ၊ ရေနှင့် လျှပ်စစ်မီးကိစ္စ၊ ဆက်သွယ်ရေးကိစ္စ စသည့် ကဏ္ဍစုံ မေးမြန်းထားသည်ကို တွေ့ရှိရပါတယ်။ ဖြစ်သင့်တာကတော့ မိမိသိလိုသော အကြောင်းကိစ္စတစ်ခုအတွက် မေးခွန်း တစ်ခုအဖြစ် သတ်သတ်မှတ်မှတ် မေးမြန်းစေလိုပါတယ်။

နိဂုံးချုပ်အနေနဲ့ ကျွန်တော်တို့ ပြည်နယ်လွှတ်တော်ကိုယ်စားလှယ်များရဲ့ မေးခွန်းများနဲ့ အဆိုများဟာ ကတိကဝတ် ဖြစ်ပေါ်စေပါတယ်။ ဒါတွေကို ကျွန်တော်တို့ဖွဲ့စည်းထားတဲ့ ရှမ်းပြည်နယ်အစိုးရ၏ အာမခံချက်များ၊ ကတိများနှင့် တာဝန်ခံချက် များစိစစ်ရေးကော်မတီက စိစစ်မှတ်တမ်းတင်ထားရှိပြီး ပြီးခဲ့တဲ့ လွှတ်တော်အစည်းအဝေးမှာ တင်ပြဆောင်ရွက်ခဲ့တာရှိပါတယ်။ အစိုးရအဖွဲ့နဲ့ လွှတ်တော်နဲ့ဆောင်ရွက်ချက်များဟာ ခေါက်ရိုးကျိုးနေတဲ့ Top down ဆိုတဲ့ Centralization ကို အတတ်နိုင်ဆုံး ဖြေလျော့သောနည်းလမ်းများဖြင့် ဆောင်ရွက်ရမှာဖြစ်ပါတယ်။ ကျွန်တော်တို့ လွှတ်တော် ကိုယ်စားလှယ်များဟာ ပြည်သူတို့ရဲ့လိုအပ်ချက်များကို ဖြည့်ဆည်းရင်း အစိုးရ၊ လွှတ်တော်၊ တပ်မတော်၊ ပြည်သူတို့နဲ့ တည်ဆောက်ထားတဲ့ ဒီမိုကရေစီ ယန္တရားကြီး မယိမ်းယိုင်စေဘဲ တိုးတက်ခိုင်မာအောင် ထိန်းသိမ်းကာကွယ်ဖို့လည်း အထူးလိုအပ်လှပါတယ်။ ကျွန်တော်တို့ မြန်မာနိုင်ငံဟာ တိုင်းရင်းသားပေါင်းစုံဖြင့် ဖွဲ့စည်းထားတဲ့ ပြည်ထောင်စု နိုင်ငံဖြစ်တာကြောင့် အားလုံးလိုလားတောင့်တနေကြတဲ့ ကိုယ်ပိုင်ပြဌာန်းခွင့်နှင့် တန်းတူညီမျှခွင့်ရှိသော ဖက်ဒရယ်ပြည်ထောင်စု စနစ်ပေါ်ထွန်းရေးအတွက်လည်း ဝိုင်းဝန်းကူညီကြပါဖို့လို့ ပြောကြားရင်း နိဂုံးချုပ်ပါတယ်။



ရှမ်းပြည်နယ်ဝန်ကြီးချုပ် ခေါက်တာလင်းထွဋ်က ပြည်နယ်လွှတ်တော်သို့ မိန့်ခွန်းပြောကြားခြင်း



ဆောင်ရွက်နေကြတာလဲ ဝမ်းမြောက်ဖွယ်တွေရှိပါတယ်။

လွှတ်တော်ကိုယ်စားလှယ်များ တင်သွင်းသည့် ဥပဒေကြမ်းကို လွှတ်တော်ရုံးက ပြည်နယ်အစိုးရအဖွဲ့သို့ ပေးပို့လာတဲ့ အခါဖြစ်စေ၊ သက်ဆိုင်ရာဌာနများက မူကြမ်းရေးဆွဲ၍ အစိုးရအဖွဲ့သို့ တင်ပြလာသည့်အခါဖြစ်စေ ရှမ်းပြည်နယ်အစိုးရအဖွဲ့အနေဖြင့် ပတ်သက်ဆက်စပ်နေသည့် ဌာနဆိုင်ရာများဖြင့် အကြိမ်ကြိမ်ညှိနှိုင်းဆွေးနွေးစိစစ်ပြီး ပြည်နယ်ဥပဒေချုပ်၏ သဘောထားရယူလျက် ပြည်နယ်အစိုးရ အဖွဲ့အစည်းအဝေးတွင် တင်ပြအတည်ပြုချက်ရယူပြီး ဥပဒေမူကြမ်းအား လွှတ်တော်တွင် အတည်ပြုပြဌာန်းနိုင်ရေး အလေးထားဆောင်ရွက်လျက် ရှိပါတယ်။ ဥပဒေမူကြမ်းများ အား စိစစ်ရာ၌ ပြည်ထောင်စုကပြဌာန်းထားသည့် ဆက်စပ် နေသော ဥပဒေများကို ကျော်လွန်ကွဲလွဲမှုမရှိစေရေးအတွက် အကြိမ်ကြိမ်စိစစ်နေရပြီး ကြန့်ကြာမှုများရှိပါက နားလည် ပေးနိုင်ပါရန် တင်ပြအပ်ပါတယ်။

ယနေ့ကျင်းပပြုလုပ်တဲ့ ဒုတိယအကြိမ် ရှမ်းပြည်နယ် လွှတ်တော် (၁၂)ကြိမ်မြောက် ပုံမှန်အစည်းအဝေးသို့ တက်ရောက်လာကြပါသော ပြည်နယ်လွှတ်တော် ဥက္ကဋ္ဌကြီးနှင့် တကွ ရှမ်းပြည်နယ်ဒေသအသီးသီးမှ လွှတ်တော်ကိုယ်စားလှယ်များ၊ တပ်မတော်သားလွှတ်တော် ကိုယ်စားလှယ်များ၊ ရှမ်းပြည်နယ်တရားလွှတ်တော် ပြည်နယ်တရားသူကြီးချုပ်၊ ပြည်နယ်ဥပဒေချုပ်၊ ပြည်နယ်စာရင်းစစ်ချုပ်နှင့် တက်ရောက်လေ့လာသူများ အားလုံး စိတ်၏ချမ်းသာခြင်း၊ ကိုယ်၏ကျန်းမာခြင်းနှင့် ပြည့်စုံပါစေကြောင်း ဆုတောင်းရင်း မေတ္တာပို့သ အပ်ပါတယ်။

ရှမ်းပြည်နယ်အစိုးရအဖွဲ့အား ပြည်နယ်ဝန်ကြီးဌာန (၉)ခုဖြင့် ဖွဲ့စည်းဆောင်ရွက်ခဲ့ပါတယ်။ ယခုအခါမှာ ပြည်နယ်လျှပ်စစ်၊ စွမ်းအင်နှင့်စက်မှုဝန်ကြီး ဦးဆွေသိန်းသည် (၂၇-၉-၂၀၁၈) ရက်နေ့တွင် ကွယ်လွန်သွားပါသဖြင့် ဝန်ကြီး ဦးဆွေသိန်း၏ တာဝန်များကို ပြည်နယ်ဘဏ္ဍာရေးဝန်ကြီးဖြစ်သူ ဦးစိုးရဲန်တစ်လုံက တာဝန်ယူ ဆောင်ရွက်လျက်ရှိပြီး ပြည်နယ် ဘဏ္ဍာရေးဝန်ကြီး၏ တာဝန်များကို ပြည်နယ်စီမံကိန်းနှင့် စီးပွားရေးဝန်ကြီးဖြစ်သူ ဦးစိုးညွန့်လွင်က ပူးတွဲတာဝန်ယူ ဆောင်ရွက်လျက်ရှိပါတယ်။

လွှတ်တော်ကိုယ်စားလှယ်များအနေဖြင့် ရှမ်းပြည်နယ် လွှတ်တော်ဥပဒေပါ လွှတ်တော်ကိုယ်စားလှယ်များ၏ တာဝန်နှင့်အညီ တာဝန်များကို အားကြိုးမာန်တက် ထမ်းဆောင်နေကြတဲ့အတွက် အထူးဝမ်းမြောက်မိပါတယ်။ လွှတ်တော်ကိုယ်စားလှယ်များအနေဖြင့် အဓိကတာဝန်ဖြစ်တဲ့ ဥပဒေပြုရေး၊ စောင့်ကြည့်ရေး၊ ထိန်းကျောင်းရေးတို့နှင့် ပတ်သက်ပြီး ပြည်နယ်အဆင့် ပြဌာန်းခွင့်ရှိတဲ့ ဥပဒေများ တင်သွင်းဆောင်ရွက်လျက်ရှိသကဲ့သို့ အစိုးရအဖွဲ့၏ ဆောင်ရွက်ချက်များအပေါ် မေးခွန်းမေးမြန်းခြင်း၊ အဆိုတင်သွင်းခြင်းတို့ဖြင့် ထိန်းကျောင်းတည်မတ်

ရှမ်းပြည်နယ်အစိုးရအဖွဲ့အနေဖြင့် ပြည်နယ်ဝန်ကြီး ဌာန (၉) ခု အစား ဝန်ကြီးဌာန (၈)ခုကို ပြင်ဆင်ဖွဲ့စည်းခွင့်ပြုရန် တင်ပြထားပါတယ်။ အဲဒီလိုတင်ပြရတာကလည်း လုပ်ငန်း ချင်းဆက်စပ်ဆောင်ရွက်နေရသည့် ပြည်နယ်ဘဏ္ဍာရေးဝန်ကြီး ဌာနနှင့် ပြည်နယ်စီမံကိန်းနှင့် စီးပွားရေးဝန်ကြီးဌာနကို ပူးပေါင်းပြီး ပြည်နယ်စီမံကိန်းနှင့် ဘဏ္ဍာရေးဝန်ကြီးဌာနအဖြစ် ဝန်ကြီးဌာနတစ်ခုတည်း ဖွဲ့စည်းဆောင်ရွက်နိုင်ရေးကို တင်ပြထားပါတယ်။ ထိုကဲ့သို့ လုပ်ငန်းသဘောတူဆက်စပ်နေ သည့် ဝန်ကြီးဌာန (၂)ခုကို တစ်ခုတည်း ပေါင်းစည်းဖွဲ့စည်း



နိုင်ခြင်းအားဖြင့် ပြည်ထောင်စုဝန်ကြီးဌာနများနှင့် ဆက်သွယ်ဆောင်ရွက်ရာတွင် ပိုမိုအဆင်ပြေချောမွေ့ပြီး ပြည်နယ်အတွင်း စီမံကိန်းများကိုလည်း ပိုမိုထိရောက်အောင် လျာထား ဆောင်ရွက်နိုင်မည်ဖြစ်ကြောင်း တင်ပြလိုပါတယ်။

လွှတ်တော်ကိုယ်စားလှယ်များအနေဖြင့် မိမိတို့ဒေသအတွင်း လိုအပ်ချက်များကို မေးခွန်းမေးမြန်းပြီး ဆောင်ရွက်ပေးနိုင်ရန် တင်ပြချက်များကို တွေ့ရှိရပါတယ်။ ယခုအခါ အစိုးရအဖွဲ့အနေဖြင့် စီမံအုပ်ချုပ်ရာ၌ ရှမ်းပြည်နယ်လွှတ်တော်ဥက္ကဋ္ဌကြီး မိန့်ကြားသွားသကဲ့သို့ Top Down စနစ်ဖြင့် စီမံအုပ်ချုပ်နေခြင်းမဟုတ်ဘဲ Bottom Up စနစ်ဖြင့် စီမံဆောင်ရွက်လျက် ရှိပါတယ်။ သို့မှသာ ဒေသတွင်းလိုအပ်ချက်များကို အောက်ခြေက အလေးထားတင်ပြခြင်းဖြင့် မိမိဒေသတိုးတက်ရေးအတွက် မိမိတို့ကိုယ်တိုင် တစ်ထောင့်တစ်နေရာက ပါဝင်ဆောင်ရွက်နိုင်မှာဖြစ်ပါတယ်။ ဒါကြောင့်မို့လို့ လွှတ်တော်ကိုယ်စားလှယ် ကြီးများအနေဖြင့် မိမိတို့ဒေသအတွင်း အကောင်အထည်ဖော်လိုသည့် ဖွံ့ဖြိုးရေးလုပ်ငန်းများကို မြို့နယ်စီမံကိန်းရေးဆွဲစဉ်ကပင် ထည့်သွင်းရေးဆွဲပါက ပြည်နယ်စီမံကိန်းလုပ်ငန်းများ ရေးဆွဲသည့်အခါတွင် ဦးစားပေးထည့်သွင်းရေးဆွဲရာ၌ ပိုမိုအဆင်ပြေ လွယ်ကူနိုင်ပါကြောင်းကိုလည်း တင်ပြလိုပါတယ်။

ကျွန်တော်တို့ ရှမ်းပြည်နယ်အစိုးရအဖွဲ့ စတင်တာဝန်ထမ်းဆောင်ခဲ့သည့် (၃)နှစ် ကျော်ကာလအတွင်း ဒေသဖွံ့ဖြိုးရေး အကောင်အထည်ဖော် ဆောင်ရွက်ခဲ့သည်များကိုလည်း တင်ပြလိုပါတယ်။

အခွင့်ကြုံတုန်း မိမိအနေဖြင့် ရသုံးမှန်းခြေငွေစာရင်းရေးဆွဲခြင်းနဲ့ အခွန်အကောက်ဆိုင်ရာကိစ္စရပ်များအပေါ် မှတ်သားမိသမျှကိုလည်း အနည်းငယ် တင်ပြလိုပါတယ်။ ရသုံးမှန်းခြေငွေစာရင်းဆိုတာ တစ်မျိုးသားလုံး၏ စီမံကိန်းအရ လာမည့်ဘဏ္ဍာရေးနှစ်အတွင်း ဝင်ငွေစုစုပေါင်း မည်မျှရတယ်။ ယင်းငွေများကို မည်သည့်ဘဏ္ဍာမှာ မည်ကဲ့သို့ သုံးစွဲမည်၊ မည်ကဲ့သို့ ရင်းနှီးမြှုပ်နှံမည်စသဖြင့် ရှမ်းပြည်နယ်ဘဏ္ဍာရန်ပုံငွေတွင်ပါဝင်သော အဖွဲ့အစည်းများ၏ ဆောင်ရွက်မည့်လုပ်ငန်း အစီအစဉ်ကို ငွေကြေးဖြင့် ပြုစုဖော်ပြသည့် စာရင်းဖြစ်ပါတယ်။ တစ်နည်းအားဖြင့် လာမည့်ဘဏ္ဍာရေးနှစ်အတွင်း ဖြစ်ပေါ်သည့် ငွေကြေးကိစ္စများကို ကြိုတင်ခန့်မှန်း၍ ရည်မှန်းချက် ချမှတ်ထားသည့် နှစ်စဉ်ဘဏ္ဍာရေးစာရင်းတစ်ခုဖြစ်သလို ငွေ သို့မဟုတ် ငွေနှင့် အလားသဏ္ဌာန်တူ တန်ဖိုးရှိသော ကိစ္စရပ်များအား ဘဏ္ဍာရေးသဘောထားနှင့်အညီ ရှေ့လာမည့်နှစ်တွင် ရရန်၊ ပေးရန်တို့ကို ကြိုတင်ခန့်မှန်း ရေးဆွဲထားသည့် ဘဏ္ဍာရေးစီမံကိန်းဖြစ်သည်နှင့်အညီ လုပ်ငန်းဆောင်ရွက်ရာတွင် အောင်မြင်မှုရရှိရန်နှင့် ငွေကြေးကို ထိရောက်စွာ စီမံကွပ်ကဲနိုင်ရန် စာရင်းပညာဆိုင်ရာ နည်းစနစ်တစ်ရပ် ဖြစ်ပါကြောင်း ပြောကြားလိုပါတယ်။

၂၀၁၈ ခုနှစ်၊ ဧပြီလမှ စက်တင်ဘာလအထိ (၆)လအတွက် ရှမ်းပြည်နယ်၏ မူလခန့်မှန်းခြေစာရင်းအရ ရေးဆွဲပြီး ရငွေပိုင်းတွင် အခွန်အကောက်ရငွေ ကျပ်သန်းပေါင်း ၁,၄၂၇. ၈၅၉ သန်း၊ အခြားသာမန်ရငွေ ကျပ်သန်းပေါင်း ၈,၅၁၉. ၅၂၃ သန်းနှင့် အခွန်ဝေစု ကျပ်သန်းပေါင်း ၂,၁၄၈. ၃၉၆ သန်း၊ စုစုပေါင်း သာမန်ရငွေ ကျပ်သန်းပေါင်း ၁၂,၀၉၅. ၇၇၈ သန်းနှင့် အသုံးစရိတ်ပိုင်း သာမန်အသုံးစရိတ် ကျပ်သန်းပေါင်း ၄၆,၃၅၀. ၄၉၃ သန်း၊ ငွေလုံးငွေရင်း အသုံးစရိတ် ကျပ်သန်းပေါင်း ၇၁,၁၁၄. ၆၀၃ သန်း၊ စုစုပေါင်း အသုံးစရိတ် ကျပ်သန်းပေါင်း ၁၁၇,၄၆၅. ၀၉၆ သန်း လျာထားခဲ့ပါတယ်။ ရှမ်းပြည်နယ်ဘဏ္ဍာ ရန်ပုံငွေ လိုငွေအတွက် ပြည်ထောင်စုမှထောက်ပံ့ငွေ ကျပ်သန်းပေါင်း ၁၀၅,၃၆၉. ၃၁၈ သန်း လျာထား ရရှိခဲ့ပါတယ်။

၂၀၁၈ ခုနှစ်၊ ဧပြီလမှ စက်တင်ဘာလအထိ (၆)လအတွက် ရှမ်းပြည်နယ်ဘဏ္ဍာရန်ပုံငွေတွင်ပါဝင်သော ဌာနအဖွဲ့အစည်း ၂၅ ခု ဖြစ်ပြီး ဗဟိုအဖွဲ့အစည်း ၅ ခု၊ ဦးစီးဌာန ၁၈ ခု၊ နိုင်ငံတော်ပိုင် စီးပွားရေးအဖွဲ့အစည်း ၁ ခုနှင့် စည်ပင်သာယာရေးအဖွဲ့တို့ဖြင့် ပြည်နယ်ဘဏ္ဍာရန်ပုံငွေ ရငွေ၊ သုံးငွေတို့အား အကောင်အထည်ဖော် ဆောင်ရွက်လျက်ရှိပါတယ်။ ၂၀၁၈ ခုနှစ်၊ ဧပြီလမှ စက်တင်ဘာလအထိ (၆)လအတွက် ရှမ်းပြည်နယ်ဘဏ္ဍာရန်ပုံငွေတွင်ပါဝင်သော ဌာန၊ အဖွဲ့အစည်းများ၏ (၉/၂၀၁၈)လအထိ ယာယီရငွေ/ သုံးငွေစာရင်းအရ အခွန်အကောက်ရငွေ ကျပ်သန်းပေါင်း ၁,၉၀၅. ၅၃၉ သန်း၊ အခြားသာမန်ရငွေ ကျပ် သန်းပေါင်း ၁၃,၇၅၂. ၉၈၅ သန်း၊ အခွန်ဝေစုရငွေ ကျပ်သန်းပေါင်း ၁,၆၆၄. ၅၂၇ သန်း၊ ငွေလုံးငွေရင်းရငွေ ကျပ်သန်းပေါင်း ၁. ၇၅၆ သန်း၊



ပြည်ထောင်စုထောက်ပံ့ငွေ ကျပ်သန်းပေါင်း ၁၀၅,၃၆၉. ၃၁၈ သန်း၊ စုစုပေါင်း ကျပ်သန်းပေါင်း ၁၂၂,၆၉၄. ၁၂၅ သန်း ရရှိထားပြီး ရငွေရရှိမှုအပေါ် အကောင်အထည်ဖော်နိုင်မှု ရာခိုင်နှုန်းအနေဖြင့် ၁၀၄. ၄၅% နှင့် သာမန်အသုံးစရိတ် ကျပ်သန်းပေါင်း ၄၆,၂၆၂. ၆၀၂ သန်း၊ ငွေလုံးငွေရင်းအသုံးစရိတ် ကျပ်သန်းပေါင်း ၇၀,၂၄၆. ၄၉၈ သန်း စုစုပေါင်းအသုံးစရိတ် ကျပ်သန်းပေါင်း ၁၁၆,၅၀၉. ၁၀၀ သန်း၊ အသုံးစရိတ် သုံးစွဲမှုအပေါ် အကောင်အထည်ဖော်နိုင်မှု ရာခိုင်နှုန်းအနေဖြင့် ၉၉. ၁၉% အကောင်အထည်ဖော် ဆောင်ရွက်နိုင်ခဲ့ပါတယ်။

ဆက်လက်ပြီး ရှမ်းပြည်နယ်၏ ၂၀၁၈ ခုနှစ်၊ (ဧပြီလမှ စက်တင်ဘာလအထိ) အကောင်အထည်ဖော်နိုင်မှုနှင့် တိုးတက်မှုနှုန်း အခြေအနေကို အောက်ပါအတိုင်းတင်ပြအပ်ပါတယ်။

၂၀၁၈ ခုနှစ်၊ ဧပြီမှ စက်တင်ဘာ(၆) လ စီမံကိန်းရည်မှန်းချက်မှာ ရှမ်းပြည်နယ်၏ စုစုပေါင်းထုတ်လုပ်မှုနှင့် ဝန်ဆောင်မှုတန်ဖိုးကို နှစ်အလိုက်ဈေးနှုန်းများအရ ကျပ်ဘီလီယံပေါင်း ၁,၉၂၉. ၅၈၅ ဘီလီယံ အကောင်အထည်ဖော်ရန်နှင့် ပုံမှန်ဈေးနှုန်းများအရ ၅. ၈ ရာခိုင်နှုန်း တိုးတက်ရန် ရည်မှန်းခဲ့ပါတယ်။

၂၀၁၈ ခုနှစ်၊ ဧပြီမှ စက်တင်ဘာ (၆)လ စီမံကိန်းရည်မှန်းချက်တွင် ရှမ်းပြည်နယ်၏ စုစုပေါင်းထုတ်လုပ်မှုနှင့် ဝန်ဆောင်မှုတန်ဖိုးကို နှစ်အလိုက်ဈေးနှုန်းများအရ ကျပ်ဘီလီယံပေါင်း ၁,၉၂၉. ၅၈၅ ဘီလီယံရရှိရန် ရည်မှန်းထားရာမှာ ၂၀၁၈ ခုနှစ် (ဧပြီလမှ စက်တင်ဘာလကုန် အထိ) ကျပ်ဘီလီယံပေါင်း ၂,၀၂၈. ၀၆၂ ဘီလီယံ ရရှိခဲ့တဲ့အတွက် စီမံကိန်းရည်မှန်းချက်အပေါ် ၁၀၅. ၁ ရာခိုင်နှုန်း အကောင်အထည်ဖော်နိုင်ခဲ့ပြီး ပုံမှန်ဈေးနှုန်းများအရ ၈. ၂ ရာခိုင်နှုန်း တိုးတက်ခဲ့ပါတယ်။ လယ်ယာကဏ္ဍကြီးအနေဖြင့် ၂၀၁၈ ခုနှစ်၊ ဧပြီမှ စက်တင်ဘာ (၆)လစီမံကိန်း ရည်မှန်းချက်တွင် လယ်ယာကဏ္ဍကြီး စုစုပေါင်း ထုတ်လုပ်မှုတန်ဖိုးသည် ပုံမှန်ဈေးနှုန်းများအရ ၅. ၇ ရာခိုင်နှုန်း တိုးတက်ခဲ့ပါတယ်။

စက်မှုကဏ္ဍကြီးအနေဖြင့် ၂၀၁၈ခုနှစ်၊ ဧပြီမှ စက်တင်ဘာ (၆)လ စီမံကိန်း ရည်မှန်းချက်တွင် စက်မှုကဏ္ဍကြီးစုစုပေါင်း ထုတ်လုပ်မှုတန်ဖိုးသည် ပုံမှန်ဈေးနှုန်းများအရ ၇. ၉ ရာခိုင်နှုန်း တိုးတက်ခဲ့ပါတယ်။ ဝန်ဆောင်မှုကဏ္ဍကြီးအနေဖြင့်၂၀၁၈ခုနှစ်၊ ဧပြီမှ စက်တင်ဘာ(၆)လ စီမံကိန်းရည်မှန်းချက်တွင် စုစုပေါင်းဝန်ဆောင်မှုတန်ဖိုးသည် ပုံမှန်ဈေးနှုန်းများအရ ၁၀. ၅ ရာခိုင်နှုန်း တိုးတက်ခဲ့ပါတယ်။ ရှမ်းပြည်နယ်၏ ၂၀၁၈-၂၀၁၉ ဘဏ္ဍာနှစ်၊ ခွင့်ပြု ပြည်နယ်/ပြည်ထောင်စု ဘဏ္ဍာရန်ပုံငွေများအား တင်ပြသွားမှာ ဖြစ်ပါတယ်။

၂၀၁၈-၂၀၁၉ ဘဏ္ဍာနှစ်၊ ရှမ်းပြည်နယ်၏ ခွင့်ပြု ပြည်နယ်ဘဏ္ဍာရန်ပုံငွေမှာ ကျပ်ဘီလီယံပေါင်း ၁၆၅. ၇၇၅ ဘီလီယံ ဖြစ်ပါတယ်။ ပြည်ထောင်စု ဘဏ္ဍာရန်ပုံငွေမှာ ကျပ်ဘီလီယံပေါင်း ၃၅၈. ၂၇၈ ဘီလီယံ ဖြစ်ပါတယ်။ ရှမ်းပြည်နယ်အတွင်း လုပ်ငန်းအမျိုးအစားအလိုက် ဆောင်ရွက်ရန်ခွင့်ပြုထားသည့် လမ်းတံတားလုပ်ငန်းအနေဖြင့် ပြည်နယ်ဘဏ္ဍာ ရန်ပုံငွေမှာ ၆၂. ၁၄% နှင့် ခွင့်ပြုရန်ပုံငွေ ကျပ်ဘီလီယံပေါင်း ၁၀၀. ၀၆၀ ဘီလီယံ၊ ရှမ်းပြည်နယ်အတွက် ခွင့်ပြုသော ပြည်ထောင်စုဘဏ္ဍာရန်ပုံငွေ၏ ၁၅. ၂၄ % နှင့် ခွင့်ပြုရန်ပုံငွေ ကျပ်ဘီလီယံပေါင်း ၄၇. ၁၁၈ ဘီလီယံဖြင့်လည်းကောင်း၊ လျှပ်စစ်မီးရရှိရေးလုပ်ငန်းအနေဖြင့် ပြည်နယ်ဘဏ္ဍာရန်ပုံငွေ၏ ၁၃. ၈၆ % နှင့် ခွင့်ပြုရန်ပုံငွေ ကျပ်ဘီလီယံပေါင်း ၂၂. ၃၂၆ ဘီလီယံ ၊ ရှမ်းပြည်နယ်အတွက်ခွင့်ပြုသော ပြည်ထောင်စုဘဏ္ဍာရန်ပုံငွေ၏ ၅၂. ၅၀ % နှင့် ခွင့်ပြုရန်ပုံငွေ ကျပ်ဘီလီယံပေါင်း ၁၆၂. ၂၉၇ ဘီလီယံဖြင့်လည်းကောင်း၊ ရေရရှိရေးလုပ်ငန်းအနေဖြင့် ပြည်နယ်ဘဏ္ဍာရန်ပုံငွေ၏ ၄. ၉၄ % နှင့် ခွင့်ပြုရန်ပုံငွေ ကျပ်ဘီလီယံပေါင်း ၇. ၉၆၀ ဘီလီယံ ၊ ရှမ်းပြည်နယ်အတွက် ခွင့်ပြုသော ပြည်ထောင်စုဘဏ္ဍာရန်ပုံငွေ၏ ၂. ၂၀%နှင့် ခွင့်ပြုရန်ပုံငွေ ကျပ်ဘီလီယံပေါင်း ၆. ၈၁၀ ဘီလီယံဖြင့်လည်းကောင်း၊ ရုံးအဆောက်အဦဆောက်လုပ်မှု လုပ်ငန်းအနေဖြင့် ပြည်နယ်ဘဏ္ဍာရန်ပုံငွေ၏ ၃. ၂ % နှင့် ခွင့်ပြုရန်ပုံငွေ ကျပ်ဘီလီယံပေါင်း ၅. ၁၅၈ ဘီလီယံ၊ ရှမ်းပြည်နယ်အတွက်ခွင့်ပြုသော ပြည်ထောင်စုဘဏ္ဍာရန်ပုံငွေ၏ ၂. ၄၁ % နှင့် ခွင့်ပြုရန်ပုံငွေ ကျပ်ဘီလီယံပေါင်း ၇. ၄၃၉ ဘီလီယံဖြင့်လည်းကောင်း၊ ဝန်ထမ်းအိမ်ယာဆောက်လုပ်မှု လုပ်ငန်းအနေဖြင့် ပြည်နယ်ဘဏ္ဍာရန်ပုံငွေ၏ ၅. ၄၈ % နှင့် ခွင့်ပြုရန်ပုံငွေ ကျပ်ဘီလီယံပေါင်း ၈. ၈၂၀ ဘီလီယံ၊ ရှမ်းပြည်နယ်အတွက် ခွင့်ပြုသော ပြည်ထောင်စုဘဏ္ဍာရန်ပုံငွေ၏ ၆. ၈၇%နှင့် ခွင့်ပြုရန်ပုံငွေ



ကျပ်ဘီလီယံပေါင်း ၂၁. ၂၄၈ ဘီလီယံဖြင့်လည်းကောင်း၊ အခြားတည်ဆောက်ရေး လုပ်ငန်းများအနေဖြင့် ပြည်နယ်ဘဏ္ဍာရန်ပုံငွေ၏ ၃. ၆၀% နှင့် ခွင့်ပြုရန်ပုံငွေ ကျပ်ဘီလီယံပေါင်း ၅. ၇၉၅ ဘီလီယံ ၊ ရှမ်းပြည်နယ်အတွက် ခွင့်ပြုသော ပြည်ထောင်စုဘဏ္ဍာရန်ပုံငွေ၏ ၉. ၅၂%နှင့် ခွင့်ပြုရန်ပုံငွေ ကျပ်ဘီလီယံပေါင်း ၂၉. ၄၃၆ ဘီလီယံ ဖြင့်လည်းကောင်း၊ ပညာရေးလုပ်ငန်းများအနေဖြင့် ရှမ်းပြည်နယ်အတွက် ခွင့်ပြုသော ပြည်ထောင်စု ဘဏ္ဍာရန်ပုံငွေ၏ ၈. ၂၅ % နှင့် ခွင့်ပြုရန်ပုံငွေ ကျပ် ဘီလီယံပေါင်း ၂၅. ၅၁၃ ဘီလီယံဖြင့်လည်းကောင်း၊ ကျန်းမာရေးလုပ်ငန်းများအနေဖြင့် ရှမ်းပြည်နယ်အတွက် ခွင့်ပြုသော ပြည်ထောင်စုဘဏ္ဍာရန်ပုံငွေ၏ ၂. ၃၀ % နှင့် ခွင့်ပြုရန်ပုံငွေ ကျပ်ဘီလီယံပေါင်း ၇. ၁၂၀ ဘီလီယံ ဖြင့်လည်းကောင်း အသီးသီးဆောင်ရွက်ရန် လျာထားပါ ကြောင်း တင်ပြလိုပါတယ်။

နိဂုံးချုပ်အနေနဲ့ တင်ပြပြောကြားလိုတာကတော့ ရှမ်းပြည်နယ်လွှတ်တော်ကိုယ်စားလှယ်တော်များအနေဖြင့် ဥပဒေပြုရေး၊ စီမံကိန်းရေးဆွဲရေး၊ ရသုံးမှန်းခြေ ငွေစာရင်း ပြုစုရေးနှင့် အခွန်အကောက်ဆိုင်ရာကိစ္စရပ်များကို ဖွဲ့စည်းပုံ အခြေခံဥပဒေအရ လည်းကောင်း၊ တိုင်းဒေသကြီး သို့မဟုတ် ပြည်နယ်အစိုးရအဖွဲ့ ဥပဒေအရလည်းကောင်း၊ ပြည်နယ် လွှတ်တော် ဥပဒေ၊ နည်းဥပဒေနှင့် အညီ အကောင်းမွန်ဆုံး သော အကြံပြုချက်များဖြင့် ပြည်နယ်တစ်ခုလုံး မြို့ပြကျေးရွာ ဟန်ချက်ညီညီ ဖွံ့ဖြိုးတိုးတက်စေရေးအတွက် ဝိုင်းဝန်း ပူးပေါင်းဆောင်ရွက်ပေးကြပါရန် တိုက်တွန်းပြောကြား ရင်း နိဂုံးချုပ်အပ်ပါတယ်ခင်ဗျား။



ပြည်နယ်လွှတ်တော်ဥက္ကဋ္ဌ ဦးစိုင်းလုံးဆိုင်က အစည်းအဝေး တက်ရောက်မှုမှတ်တမ်း၌ လက်မှတ်ရေးထိုးနေစဉ်



ပြည်နယ်လွှတ်တော် ဒုတိယဥက္ကဋ္ဌ ဦးစင်အောင်မြတ်က အစည်းအဝေး တက်ရောက်မှုမှတ်တမ်း၌ လက်မှတ်ရေးထိုးနေစဉ်



လေ့လာသူများမှ အစည်းအဝေးတွင် လာရောက်လေ့လာစဉ်

လွှတ်တော်ဆောင်ပုဒ်

ပြည်သူ့အသံ လွှတ်တော်အသံ

ပြည်သူ့ဆန္ဒ လွှတ်တော်ဆန္ဒ

ပြည်သူတို့၏မျှော်လင့်ချက် လွှတ်တော်ကဖော်ဆောင်ရွက်

ဒုတိယအကြိမ် ရှမ်းပြည်နယ်လွှတ်တော် (၁၂)ကြိမ်မြောက် ပုံမှန်အစည်းအဝေးတွင် ကြယ်ပွင့်ပြမေးခွန်းများမေးမြန်းမှုနှင့် ဖြေကြားမှုများ ဆောင်ရွက်နေစဉ်

ဒုတိယအကြိမ် ရှမ်းပြည်နယ်လွှတ်တော် (၁၂)ကြိမ်မြောက်ပုံမှန် အစည်းအဝေးတွင် လွှတ်တော်ကိုယ်စားလှယ်(၃၀)ဦးတို့၏ ကြယ်ပွင့်ပြမေးခွန်း(၇၅)ခု မေးမြန်းခြင်းနှင့် ဖြေကြားခြင်းကို ဆောင်ရွက်ခဲ့ပါသည်။



ရွာငုံမြို့နယ်မဲဆန္ဒနယ်အမှတ်(၁) ဦးအေးမင်းစိုးက
ကြယ်ပွင့်ပြမေးခွန်းအား မေးမြန်းနေစဉ်



လုံခြုံရေးနှင့် နယ်စပ်ရေးရာဝန်ကြီး ဝိုလ်မှူးကြီးလှဦးက
ကြယ်ပွင့်ပြမေးခွန်းအားဖြေကြားနေစဉ်



လင်းခေးမြို့နယ် မဲဆန္ဒနယ်အမှတ်(၁) ဦးစိုင်းအောင်မျိုးကျော်က
ကြယ်ပွင့်ပြမေးခွန်းအား မေးမြန်းနေစဉ်



လျှပ်စစ်၊ စွမ်းအင်နှင့် စက်မှုဝန်ကြီး ဦးစိုင်းရှဲ့န့်တစ်လုံက
ကြယ်ပွင့်ပြမေးခွန်းအားဖြေကြားနေစဉ်



မိုင်းရှူးမြို့နယ် မဲဆန္ဒနယ်အမှတ်(၂) ဒေါ်နန်းကောင်ခမ်းက
ကြယ်ပွင့်ပြမေးခွန်းအား မေးမြန်းနေစဉ်



ပြည်နယ်လူမှုရေးဝန်ကြီး ဒေါက်တာမျိုးထွန်းက ကြယ်ပွင့်ပြ
မေးခွန်းအားဖြေကြားနေစဉ်

ဒုတိယအကြိမ် ရှမ်းပြည်နယ်လွှတ်တော် (၁၂)ကြိမ်မြောက် ပုံမှန်အစည်းအဝေးတွင် ကြယ်ပွင့်ပြမေးခွန်းများမေးမြန်းမှုနှင့် ဖြေကြားမှုများ ဆောင်ရွက်နေစဉ်



မိုင်းရှူးမြို့နယ်မဲဆန္ဒနယ်အမှတ်(၁)၊ ဦးစိုင်းလင်းမြတ်က
ကြယ်ပွင့်ပြမေးခွန်းအား မေးမြန်းနေစဉ်



သယံဇာတနှင့် သဘာဝပတ်ဝန်းကျင်ထိန်းသိမ်းရေးဝန်ကြီး
ဒေါက်တာညီညီအောင်က ကြယ်ပွင့်ပြမေးခွန်းအားဖြေကြားနေစဉ်



ကျောက်မဲမြို့နယ် မဲဆန္ဒနယ်အမှတ်(၁)၊ ဦးစိုင်းထွန်းဝင်း(ခ) စိုင်းနော်ခမ်းက
ကြယ်ပွင့်ပြမေးခွန်းအား မေးမြန်းနေစဉ်



စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီး ဦးစိုင်းလုံကျော်က
ကြယ်ပွင့်ပြမေးခွန်းအားဖြေကြားနေစဉ်



မိုင်းပန်မြို့နယ် မဲဆန္ဒနယ်အမှတ်(၂)၊ ဦးစိုင်းအောင်ခမ်းက
ကြယ်ပွင့်ပြမေးခွန်းအား မေးမြန်းနေစဉ်



ပြည်နယ်လမ်းပန်ဆက်သွယ်ရေးဝန်ကြီး ဦးခွန်ရဲထွေးက ကြယ်ပွင့်ပြ
မေးခွန်းအားဖြေကြားနေစဉ်

ရှမ်းပြည်နယ်အစိုးရအဖွဲ့မှ တင်သွင်းသော “ ၂၀၁၈-၂၀၁၉ ဘဏ္ဍာနှစ်၊ ရှမ်းပြည်နယ်ဒေသန္တရစီမံကိန်းဥပဒေပြင်ဆင်ချက် လွှတ်တော်သို့ တင်သွင်းခြင်း



ဒုတိယအကြိမ် ရှမ်းပြည်နယ်လွှတ်တော် (၁၂)ကြိမ်မြောက် ပုံမှန်အစည်းအဝေး(စတုတ္ထနေ့)တွင် ရှမ်းပြည်နယ်အစိုးရအဖွဲ့မှ ၂၀၁၈-၂၀၁၉ ဘဏ္ဍာနှစ် ရှမ်းပြည်နယ်ဒေသန္တရ စီမံကိန်းဥပဒေ ပြင်ဆင်ချက်အား စီမံကိန်းနှင့် ဘဏ္ဍာရေး ဝန်ကြီး ဦးစိုးညွန့်လွင်(ခ)ဦးစိုးကြီးမှ ရှမ်းပြည်နယ်လွှတ်တော်သို့ အောက်ပါအတိုင်း တင်သွင်းခဲ့ပါသည်-

ဒုတိယအကြိမ် ရှမ်းပြည်နယ်လွှတ်တော် (၁၁)ကြိမ် မြောက် ပုံမှန်အစည်းအဝေးတွင် ဥပဒေအမှတ် (၄/၂၀၁၈)ဖြင့်

အတည်ပြုခဲ့သည့် ၂၀၁၈-၂၀၁၉ ဘဏ္ဍာနှစ်၊ ရှမ်းပြည်နယ် ဒေသန္တရစီမံကိန်းဥပဒေတွင်ပါရှိသည့် ကိန်းဂဏန်းများသည် ပြည်ထောင်စုလွှတ်တော်မှ အတည်ပြုပြဋ္ဌာန်းသည့် ၂၀၁၈-၂၀၁၉ ဘဏ္ဍာနှစ်၊ အမျိုးသားစီမံကိန်းဥပဒေနှင့် လိုက်လျောညီထွေဖြစ်စေရန် လိုအပ်မှာ ဖြစ်ပါသည်။

၂၀၁၈-၂၀၁၉ ဘဏ္ဍာနှစ်၊ အမျိုးသားစီမံကိန်းဥပဒေ၏ ပူးတွဲဇယား (၃)၊ အမှတ်စဉ် ၁၃ တွင် ဖော်ပြပါရှိသည့် ရှမ်းပြည်နယ်၏ ပုံမှန်ဈေးနှုန်းဖြင့် ဖော်ပြထားသည့် ၂၀၁၇-၂၀၁၈ ဘဏ္ဍာနှစ်၊ နှစ်ကုန် ခန့်မှန်းခြေစာရင်းတွင် ကျပ်သန်းပေါင်း ၄၈၅၃၅၉၅. ၆ ဟု ပါရှိခဲ့ပြီး၊ ရှမ်းပြည်နယ် ၂၀၁၈-၂၀၁၉ ဘဏ္ဍာနှစ်၊ ဒေသန္တရစီမံကိန်းဥပဒေတွင် ကျပ်သန်းပေါင်း ၄၈၅၃၅၄၅. ၆ ဟု တင်ပြခဲ့သဖြင့် ကွဲလွဲမှု ကျပ်သန်း ၅၀ ဖြစ်ပေါ်ခဲ့ပါသည်။ မူလစီမံကိန်းရေးဆွဲရေးဦးစီးဌာန(ရှုံးချုပ်)နှင့် ကိုက်ညီစဉ် ကိန်းဂဏန်းတူညီခဲ့သော်လည်း ပြင်ဆင် ပြောင်းလဲမှုအပေါ် အချိန်မီသိရှိမှုမရှိသည့်အတွက် ကွဲလွဲမှုဖြစ်ပေါ်ခဲ့မှုအပေါ် ပြင်ဆင်နိုင်ရေးအတွက် ကွဲလွဲမှုကြောင့် လိုက်လျောညီထွေပြောင်းလဲရန် လိုအပ်သည့် စာသားများ၊ ဇယားများ စုစုပေါင်း(၃)ရွက်ကို (၁၂-၁၀-၂၀၁၈) ရက်နေ့တွင် ရှမ်းပြည်နယ်အစိုးရအဖွဲ့မှ ရှမ်းပြည်နယ်လွှတ်တော်သို့ ပေးပို့ထားရှိပါသည်။

၂၀၁၈- ၂၀၁၉ ဘဏ္ဍာနှစ်အတွက် ကဏ္ဍအလိုက် စီမံကိန်းရည်မှန်းချက်မှာ ကွဲလွဲမှု မရှိပါ။ ယခင်နှစ် ၂၀၁၇-၂၀၁၈ ဘဏ္ဍာနှစ်၊ နှစ်ကုန်ခန့်မှန်းခြေစာရင်းတွင် ကွဲလွဲမှုဖြစ်ပေါ် ခဲ့ခြင်းဖြစ်ပါသည်။ ယခင်နှစ် သစ်တောကဏ္ဍ၏ နှစ်ကုန်ထုတ်လုပ်မှုတန်ဖိုး တွက်ချက်စဉ်တွင် ထည့်သွင်းတွက်ချက်ရန် ကျန်ခဲ့သော ပုံစံ(၈) သစ်များဖမ်းဆီးနိုင်ခဲ့မှုအပေါ် GDP တန်ဖိုး ကျပ်သန်း ၅၀ တိုးတက်ပြောင်းလဲခဲ့သဖြင့် စာရင်းကွဲလွဲမှုဖြစ်ပေါ်ခြင်း ဖြစ်ပါသည်။ စာရင်းကွဲလွဲမှုအပေါ်တွင် အတည်ပြုပေးနိုင်ပါရန် လွှတ်တော်ဥက္ကဋ္ဌကြီးမှတစ်ဆင့် ရှမ်းပြည်နယ်လွှတ်တော်သို့ လေးစားစွာတင်သွင်းအပ်ပါသည်။

ရှမ်းပြည်နယ် လျှပ်စစ်ဥပဒေ(မူကြမ်း)အား လွှတ်တော်သို့ တင်သွင်းခြင်း

ဒုတိယအကြိမ် ရှမ်းပြည်နယ်လွှတ်တော် (၁၂)ကြိမ်မြောက် ပုံမှန်အစည်းအဝေး(စတုတ္ထနေ့)တွင် မိုင်းရှူးမြို့နယ် မဲဆန္ဒနယ်အမှတ်(၁)မှ ပြည်နယ်လွှတ်တော်ကိုယ်စားလှယ် ဦးစိုင်းလင်းမြတ်က ရှမ်းပြည်နယ် လျှပ်စစ်ဥပဒေ(မူကြမ်း)အား ရှမ်းပြည်နယ်လွှတ်တော်သို့ အောက်ပါအတိုင်း တင်သွင်းခဲ့ပါသည်-

ဥပဒေ(မူကြမ်း)မှာ အခန်း(၁) အမည်နှင့် အဓိပ္ပါယ် ဖော်ပြချက်၊ အခန်း(၂) ရည်ရွယ်ချက်များ၊ အခန်း(၃) အခြေခံမူများ၊ အခန်း(၄) ပြည်နယ်ဝန်ကြီးဌာန၏ လုပ်ပိုင်ခွင့်များနှင့် တာဝန်များ၊ အခန်း(၅) ပြည်ထောင်စုနှင့် ပြည်နယ်အဆင့်များကို လိုင်စင်ပေးခြင်းဆိုင်ရာ အခန်းကဏ္ဍများနှင့် ပတ်သက်၍ ပိုင်းခြားသတ်မှတ်ခြင်း၊ အခန်း(၆) လိုင်စင်များနှင့် ပြည်နယ်စီမံခန့်ခွဲမှုဆိုင်ရာ ခွင့်ပြုမိန့်၊ အခန်း(၇) လျှပ်စစ်ဓာတ်အားအကျိုးသက်ရောက်မှု ထောက်ပံ့ရေးရန်ပုံငွေ၊ အခန်း(၈)



ပြစ်မှုပြစ်ဒဏ်များ၊ အခန်း(၉) နစ်နာကြေးနှင့် အယူခံခြင်း၊ အခန်း(၁၀) အထွေထွေဆိုပြီး အခန်း(၁၀)ခန်း၊ ပုဒ်မ ၃၄ ခု ပါရှိပါတယ်။

ဒီဥပဒေ(မူကြမ်း)နဲ့ပတ်သက်ပြီး လွှတ်တော် ကိုယ်စားလှယ်များကိုလည်း ဖြန့်ဝေထားပြီးဖြစ်တဲ့အတွက် အကျယ်တဝင့် ရှင်းလင်းတင်ပြခြင်း မပြုတော့ပါ။

ရည်ရွယ်ချက်အနေနဲ့ကတော့ -

- (က) ဒီမိုကရေစီစနစ်နှင့် ကိုက်ညီသည့် ရှမ်းပြည်နယ် ၏လျှပ်စစ်ကဏ္ဍကို လွှမ်းခြုံသော ဥပဒေနှင့် ကိုက်ညီသည့် စည်းမျဉ်းစည်းကမ်းတစ်ရပ်ကို ရေးဆွဲဖော်ဆောင်ရန်၊
- (ခ) ရှမ်းပြည်နယ်၏ လျှပ်စစ်ဓာတ်အားလုပ်ငန်းနှင့် ဆက်စပ်သော အခြေခံစည်းမျဉ်းစည်းကမ်းများ၊

လမ်းညွှန် ချက်၊ မူဝါဒစည်းမျဉ်းစည်းကမ်းများနှင့် လုပ်ငန်း ဆောင်ရွက်ချက်များကို ပြဋ္ဌာန်းသတ်မှတ်ရန်၊

- (ဂ) လျှပ်စစ်ဓာတ်အား လုပ်ငန်းဆောင်ရွက်ချက် များနှင့် စပ်ဆိုင်သည့် မူဝါဒ၊ စည်းမျဉ်းစည်းကမ်းများ၊ စီမံခန့်ခွဲမှုနှင့် လုပ်ငန်းဆောင်ရွက်ချက်များအပေါ်တွင် ပြည်ထောင်စုအစိုးရနှင့် စပ်လျဉ်း၍ ရှမ်းပြည်နယ်၏အခန်းကဏ္ဍ များကို သတ်မှတ်ရန်၊
- (ဃ) ရှမ်းပြည်နယ်တွင် လျှပ်စစ်ဓာတ်အားဆိုင်ရာလုပ်ငန်း ဆောင်ရွက်ချက်များအား စီမံခန့်ခွဲရာတွင် ပွင့်လင်းမြင်သာမှု၊ တာဝန်ယူမှု၊ တာဝန်ခံမှုရှိစေရန် ရှမ်းပြည်နယ်အစိုးရအတွင်း မူဝါဒရေးရာနှင့် လုပ်ငန်းတာဝန်များကို ရှင်းလင်းစွာဖော်ပြရန်၊
- (င) ရယူသုံးစွဲမှု အခကြေးငွေနှင့် ဝန်ဆောင်မှု အရည်အသွေးတို့တွင် ဓာတ်အားရယူသုံးစွဲသူများနှင့် လုပ်ငန်းရှင်များအကြား အဆင်ပြေချောမွေ့မှု ရရှိစေရန်၊ လုံခြုံကောင်းမွန်ပြီး ယုံကြည်စိတ်ချရ၍သင့်တင့်မျှတသော လျှပ်စစ်ဓာတ်အားဝန်ဆောင်မှု ဖြည့်ဆည်းပေးရေးကို တိုးမြှင့်ဆောင်ရွက်ရန်၊
- (စ) လျှပ်စစ်ဓာတ်အား မူဝါဒစီမံကိန်း၊ စည်းမျဉ်းစည်းကမ်းနှင့် လျှပ်စစ်ဓာတ်အားဆိုင်ရာ လုပ်ငန်းဆောင်ရွက်ချက်များတွင် သဘာဝပတ်ဝန်းကျင်၊ လူမှုရေးနှင့် စီးပွားရေး စဉ်ဆက်မပြတ်ဖြစ်ထွန်းရေးကို တိုးမြှင့်ဆောင်ရွက်ရန်၊
- (ဆ) လျှပ်စစ်ဓာတ်အား သုံးစွဲသူများ၊ ဒေသဆိုင်ရာ လူမှုအသိုင်းအဝိုင်းနှင့် လုပ်ငန်းရှင်များ၏ အခွင့်အရေးများနှင့် လွတ်လပ်မှုကို ကာကွယ်စောင့်ရှောက်ရန်နှင့် အကျိုးသက်ဆိုင်သူများအားလုံးအတွက် တရားမျှတမှုကို ရရှိခံစားစေရန်၊
- (ဇ) သဘာဝပတ်ဝန်းကျင်နှင့် လူမှုအကျိုးစီးပွား ထိခိုက်မှုနည်းပါးသော စရိတ်စကသက်သာပြီး ဒေသမှထွက်ရှိသော ပြန်လည်ပြည့်ဖြိုးမြွှမ်းအင်ရရှိရေးကို ဦးစားပေးသော ပြည်နယ်အတွင်းရှိ စွမ်းအင်အရင်းအမြစ်များကို စဉ်ဆက်မပြတ် မျှတစွာနှင့် ထုတ်လုပ်အသုံးချရေးကို တိုးမြှင့်ဆောင်ရွက်ရန် အစရှိသည့် ရည်ရွယ်ချက်များဖြင့် ဒီဥပဒေကြမ်းကို ရေးဆွဲတင်သွင်းရခြင်းဖြစ်ပါတယ်။

နိဂုံးချုပ်အနေဖြင့် ရှမ်းပြည်နယ်အတွက် လျှပ်စစ်ဥပဒေ(မူကြမ်း)ကို လွှတ်တော်ကိုယ်စားလှယ်များမှ အကြံပြု ဖြည့်စွက်နိုင်ပါရန်နှင့် လွှတ်တော်မှ အတည်ပြုပေးနိုင်ပါရန် လေးစားစွာ တင်ပြအပ်ပါတယ်။



ရှမ်းပြည်နယ်လွှတ်တော် တရားဥပဒေစိုးမိုးရေးနှင့် ငြိမ်းချမ်းရေးကော်မတီ၏ အစီရင်ခံစာဖတ်ကြားတင်ပြခြင်း



တရားဥပဒေစိုးမိုးရေးနှင့် ငြိမ်းချမ်းရေးကော်မတီ ဥက္ကဋ္ဌ ဦးစိုင်းလုံက ဒုတိယအကြိမ် ရှမ်းပြည်နယ်လွှတ်တော် သက်တမ်းကာလအတွင်း ကော်မတီ၏ လုပ်ငန်းဆောင်ရွက်ချက်များအစီရင်ခံစာ အကျဉ်းချုပ်ကို လွှတ်တော်သို့ အောက်ပါအတိုင်းဖတ်ကြားတင်ပြခဲ့ပါသည်-

ဒုတိယအကြိမ် ရှမ်းပြည်နယ် လွှတ်တော်တရားဥပဒေစိုးမိုးရေးနှင့် ငြိမ်းချမ်းရေးကော်မတီထံသို့ ပြည်သူများမှ တိုက်ရိုက်သော်လည်းကောင်း၊ လွှတ်တော်ရုံးမှတစ်ဆင့် သော်လည်းကောင်း၊ ၎င်းတို့၏ နှစ်နာဆုံးရှုံးမှုများ၊ တရားမျှတမှုမရှိဟု ယူဆရသော တိုင်ကြားစာ/ တင်ပြစာများ အားလုံးကို လွှတ်တော်အစည်းအဝေးရှိသည့်အချိန်တိုင်း ရေးရာကော်မတီဝင်များနှင့် တွေ့ဆုံညှိနှိုင်းကာ စိစစ်သုံးသပ်ပြီး ကော်မတီဝင်အားလုံး၏ သဘောတူညီချက်ဖြင့် ကွင်းဆင်းစိစစ် ဆောင်ရွက်ရန်ရှိသည့် အမှုတွဲများအား လုပ်ငန်းစီမံချက်ရေးဆွဲ၍ လွှတ်တော်ဥက္ကဋ္ဌထံ တင်ပြလမ်းညွှန်မှုခံယူပြီး ဆောင်ရွက်လာခဲ့သည်မှာ ဒုတိယအကြိမ် ရှမ်းပြည်နယ် လွှတ်တော်ရဲ့ (၃)နှစ်တာ ကာလသို့ ရောက်ရှိခဲ့ပြီး ဖြစ်ပါတယ်။ ရေးရာကော်မတီရဲ့ လုပ်ငန်းဆောင်ရွက်ချက်များအား တင်ပြရလျှင် ဒုတိယအကြိမ် ရှမ်းပြည်နယ်လွှတ်တော် သက်တမ်းကာလတွင် ကော်မတီ၏တာဝန်၊ ဝတ္တရားများ စတင်ဆောင်ရွက်ချိန် ၂၀၁၆ခုနှစ်၊ မတ်လမှစ၍ ၂၀၁၈ခုနှစ်၊ ဒီဇင်ဘာလ၊ ယနေ့အထိ (၃)နှစ်နီးပါး အချိန်ကာလအတွင်းမှာ

အမှုတွဲပေါင်း (၇၅)မှုကို လက်ခံရရှိပြီး ဖြစ်ပါတယ်။ ၂၀၁၆ ခုနှစ်၊ အောက်တိုဘာလမှ ၂၀၁၈ ခုနှစ်၊ ဒီဇင်ဘာလအထိ (၃)နှစ်တာ ကာလအတွင်း ကွင်းဆင်းစိစစ်ခြင်း (၈)ကြိမ်ဆောင်ရွက်ခဲ့ရာ တောင်ကြီး၊ ညောင်ရွှေ၊ ကလေး၊ ဆီဆိုင်၊ ဖယ်ခုံ၊ ပင်လောင်း၊ နမ့်စန်၊ ခိုလမ်၊ လွိုင်လင်း၊ လင်းခေး၊ ကျောက်မဲ၊ လားရှိုး၊ နောင်ချို၊ မူဆယ်၊ ကွတ်ခိုင်မြို့နယ်များမှ အမှုတွဲ(၅၁)တွဲကို စိစစ်နိုင်ခဲ့ပါတယ်။ ကွင်းဆင်းစိစစ်ခဲ့သည့် အမှုတွဲ(၅၁)တွဲ အနက် ရှမ်းပြည်နယ်အစိုးရအဖွဲ့မှ ပြန်လည်ဖြေကြားလာမှုမှာ (၂၄)မှုသာရှိပြီး (၂၅)မှု ကျန်ရှိကြောင်း တင်ပြအပ်ပါတယ်။

ရေးရာကော်မတီထံ ပြည်သူများရဲ့ တင်ပြချက် တိုင်ကြားစာများသည် များသောအားဖြင့် ၁၉၈၈ ခုနှစ်နောက်ပိုင်း မြေယာမူခင်းကိစ္စ၊ မြေယာနစ်နာဆုံးရှုံးမှုများ အများဆုံး ဖြစ်နေတာကို တွေ့ရှိရပါတယ်။ အဲဒီခေတ်၊ အဲဒီအချိန်၊ အဲဒီကာလမှာ အာဏာပိုင် အဖွဲ့အစည်းများမှ ဥပဒေနှင့် အညီသိမ်းခြင်း၊ ဥပဒေကျော်လွန်သိမ်းခြင်းဖြစ်နေ၍ ပြည်သူများသည် ပြောဆိုပိုင်ခွင့်၊ ငြင်းပယ်ပိုင်ခွင့်မရှိသော အခြေအနေမှာ မြေယာသိမ်းဆည်းခံရခြင်းများ၊ နစ်နာဆုံးရှုံးမှုများ၊ အစားထိုးမရရှိခြင်းများ၊ လျော်ကြေး/ နစ်နာကြေးများ မရရှိခြင်းစသည့် ဖြစ်စဉ်များကြောင့် ယခုပြည်သူများမှ ရွေးချယ်တဲ့ ပွင့်လင်းမြင်သာမှုရှိသည့် ပြည်သူ့အစိုးရဖြစ်တဲ့ အတွက်ကြောင့် အမှန်တကယ် သိမ်းဆည်းခံခဲ့ရတဲ့ ပြည်သူများမှ ရေးရာကော်မတီထံ တင်ပြတောင်းခံခြင်း၊ ကူညီဆောင်ရွက်ပေးစေလိုခြင်း၊ လွှတ်တော်မှတစ်ဆင့် ဖြေရှင်းပေးရန် တောင်းဆိုရခြင်းများ ဖြစ်ပါတယ်။ အဓိက သိမ်းဆည်းရသည့်အကြောင်းအရင်းမှာ မြို့ပြများတည်ဆောက်ရေးအတွက် သိမ်းဆည်းခြင်း၊ စက်မှုဇုန်များတည်ဆောက်ရေးအတွက် သိမ်းဆည်းခြင်း၊ တပ်မတော်တပ်ရင်း/တပ်ဖွဲ့များ တိုးချဲ့ဖွဲ့စည်းရာတွင် တပ်မြေအဖြစ် သိမ်းဆည်းခြင်း၊ နိုင်ငံတော်စီမံကိန်းဖြစ်သည့် ရထားလမ်း၊ ကားလမ်းများ၊ လေယာဉ်ကွင်းများ တိုးချဲ့ခံရခြင်း၊ စိုက်ပျိုးရေး၊ မွေးမြူရေးစီမံကိန်းများ ဆောင်ရွက်ရန် ပုဂ္ဂလိကကုမ္ပဏီများသို့ မြေနေရာချထားပေးရာတွင် တောင်သူများ လက်ရှိလုပ်ကိုင်နေတဲ့ ယာမြေများသိမ်းယူခံရခြင်း ဖြစ်ပါတယ်။ တင်ပြတောင်းခံသူများသည် မိမိကိုယ်၌



ဆုံးရှုံးနစ်နာသူဖြစ်ခြင်း၊ မိဘဘိုးဘွားစဉ်ဆက် ရှိရာဓလေ့အရ ခုတ်ထွင်ရှင်းလင်းပြီး လက်ဆင့်ကမ်း လုပ်ကိုင်လာခဲ့သည့် တောင်သူများ၏ မြေဖြစ်ခြင်းကြောင့် မိမိတို့သိမ်းဆည်းခံမြေများကို ပြန်လည်ရယူလိုကြောင်း လျှောက်ထားတင်ပြလာခြင်းဖြစ် ပါတယ်။

လွှတ်တော်ရဲ့ ပုံရိပ်တစ်ခုဖြစ်သော ရေးရာကော်မတီအနေဖြင့် သွားရောက်ကွင်းဆင်းစိစစ်ရာတွင် အမှန်တကယ်စိစစ်တွေ့ရှိချက်များ၊ သုံးသပ်တင်ပြချက်၊ အကြံပြုချက်များကို လွှတ်တော်ဥက္ကဋ္ဌထံသို့ တင်ပြပြီး လွှတ်တော်ဥက္ကဋ္ဌမှတစ်ဆင့် ရှမ်းပြည်နယ်အစိုးရအဖွဲ့သို့ လွှဲပြောင်း ပေးပို့ခဲ့ပါတယ်။ ရှမ်းပြည်နယ်အစိုးရအဖွဲ့၏ ဆောင်ရွက်ထားရှိမှုအခြေအနေ ပြန်ကြားချက်များကို လက်ခံရရှိခဲ့သော်လည်း ပြီးပြည့်စုံမှုမရှိသည်ကို စိစစ်တွေ့ရှိရပါတယ်။ ပြည်ထဲရေးဝန်ကြီးဌာနမှ ခရိုင်/မြို့နယ်အထွေထွေအုပ်ချုပ်ရေးဦးစီးဌာနသည် ယခင်စိစစ်ပြီးသော အမှုတွဲ၏အစီရင်ခံစာနှင့် စိစစ်တင်ပြချက်များကိုသာ ကိုးကား၍ ပြန်လည် ဖြေကြားလာခြင်းဖြစ်သည်ဟု သုံးသပ်ရပါတယ်။ သာဓက တစ်ခုအနေဖြင့် တင်ပြရလျှင် ပြီးခဲ့သည့် နိုဝင်ဘာလ(၂၀)ရက်နေ့တွင်ကွတ်ခိုင်မြို့နယ်၊ အူရာဘွမ်မန်ပြိန်းတိုင်းရင်းသား တောင်သူများ၏ စိုက်ပျိုးမြေများကို ၁၉၈၈ ခုနှစ်ခန့်က နမ့်ခမ်းမြို့နေ ဦးအောင်ထွန်းဆိုသူ ပြည်သူ့စစ်က သိမ်းပြီးတော့ ၂၀၀၀ ခုနှစ်မှာ လုပ်ပိုင်ခွင့်ရတယ်။ ပြီးတော့ လုပ်ကိုင်လို့ အဆင်မပြေလို့ အခြားတစ်ဦးကို Special Power နဲ့ လွှဲပြောင်းပေးလိုက်ပါတယ်။ ၂၀၁၀ ခုနှစ်မှာ ဦးအောင်ထွန်းကနေ ယခုမြေ(၃၀၀)ဧကကို လယ်ယာမြေနှင့် အခြားမြေများ သိမ်းဆည်းခံရမှုများ ပြန်လည်စိစစ်ရေးဗဟိုကော်မတီကို ပြန်အပ်ပါတယ်။ ပြန်အပ်တာကို မူလတောင်သူများကသိသွားပြီး ပြန်လည်စိုက်ပျိုးတဲ့အခါ တစ်ဆင့်လွှဲပေးတဲ့ ကုမ္ပဏီတစ်ခုက ပိုင်နက်ကျူးလွန်မှုနဲ့ တရားစွဲခံရတဲ့ ပြည်သူများဖြစ်တယ်။ ၂၀၁၀ ခုနှစ်မှာ ဦးရန်ကောလင်းက မြေလွတ်၊ မြေလပ်နှင့် မြေရိုင်းများ စီမံခန့်ခွဲရေးဗဟိုကော်မတီကို လျှောက်တယ်။ ၂၀၁၇ ခုနှစ်မှာ မြေလွတ်၊ မြေလပ်နှင့် မြေရိုင်းများ စီမံခန့်ခွဲရေးဗဟိုကော်မတီ က ခွင့်ပြုချက်ပေးတယ်။ ဒီကြားထဲမှာ ပြည်သူလူထုတွေက ပိုင်နက်ကျူးလွန်မှုနဲ့ တရားစွဲခံရတယ်။ မတရားသဖြင့်ရယူပြီး အခုထိ မူလတောင်သူများ တရားစွဲဆိုခံရဆဲဖြစ်တာကို စိစစ်တွေ့ရှိရပါတယ်။ ကျွန်တော်တို့ ရေးရာကော်မတီဝင်များသည် လက်ရှိမြေပြင် အနေအထားအမှန်ကိုသာ စိစစ်ဆောင်ရွက်ထားခြင်းဖြစ်၍ ပွင့်လင်းမြင်သာမှု၊ တာဝန်ယူမှု၊ တာဝန်ခံမှုရှိသော ဒီမိုကရေစီအစိုးရဖြစ်သည်နှင့် အညီ အမှုတွဲတစ်ခု စိစစ်ရာ၌ လက်ရှိ ပကတိအမှန်တရားအတိုင်း လက်ခံနိုင်ရေးအတွက် အမှုတွဲအား ရပ်ကွက်/ကျေးရွာ၊ မြို့နယ်၊ ခရိုင်၊ ပြည်နယ်အထိ အဆင့်ဆင့် ပြန်လည်စိစစ်ပြီး ဆောင်ရွက်ထားရှိမှု အခြေအနေကို အချိန်ကြန့်ကြာမှုမရှိစေဘဲ အမှုတွဲဖြစ်စဉ်အား စေ့စပ်သေချာစွာ ပြန်လည် စိစစ်သုံးသပ်ပြီး ပြန်ကြားပေးစေလိုကြောင်း လွှတ်တော်ဥက္ကဋ္ဌမှတစ်ဆင့် ရှမ်းပြည်နယ်အစိုးရအဖွဲ့သို့ တင်ပြအပ်ပါတယ်။

သိမ်းဆည်းမြေများသည် ဥပဒေအရ မြေသိမ်းဆည်းခံရခြင်း၊ ဥပဒေကျော်လွန် သိမ်းဆည်းခံရခြင်း၊ ဥပဒေအရ လုပ်ပိုင်ခွင့်ဆုံးရှုံးခြင်းတို့ကြောင့် လယ်ယာမြေနှင့် အခြားမြေများ သိမ်းဆည်းခံရသည့် ကိစ္စရပ်များနှင့် ပတ်သက်၍ နိုင်ငံတော်မှ ချမှတ်ထားသော မူဝါဒ၊ လုပ်ငန်းစဉ်(၅၂)ချက်တို့နှင့် အညီ သက်ဆိုင်ရာဌာနမှ တာဝန်ရှိသူများသည် လွှတ်တော်ကိုယ်စားလှယ်များနှင့် ပူးပေါင်းဆောင်ရွက်ခြင်းဖြင့် ဖြေရှင်းဆောင်ရွက်နိုင်မည် ဟု မျှော်လင့်ပါတယ်။ သို့ဖြစ်၍ တရားဥပဒေစိုးမိုးရေးနှင့် ငြိမ်းချမ်းရေးကော်မတီရဲ့ တာဝန်သည် လွှတ်တော်ကိုယ်စားလှယ်များ၊ အစိုးရများ၊ တရားရေးအဖွဲ့အစည်းများ၊ ပြည်သူ့ဝန်ထမ်းများနှင့် ပြည်သူများ တရားဥပဒေနှင့်အညီ နေထိုင်ပြုမူ လိုက်နာဆောင်ရွက် ရေးအတွက် နှိုးဆော်ခြင်း၊ တိုက်တွန်းခြင်းနှင့် ထိန်းညှိကူညီခြင်း၊ တရားဥပဒေစိုးမိုးရေးနှင့် တည်ငြိမ်အေးချမ်းမှုမှတစ်ဆင့် ငြိမ်းချမ်းရေးဖော်ဆောင်မှု အောင်မြင်လာစေရေးအတွက် လေ့လာသုံးသပ်ခြင်းဆောင်ရွက်ရမည့်အပြင် သက်ဆိုင်ရာနယ်ပယ် အသီးသီးရှိ ဌာန/အဖွဲ့အစည်းများက ကျင့်သုံးလျက်ရှိသည့် ဥပဒေ၊ နည်းဥပဒေ၊ စည်းမျဉ်း၊ စည်းကမ်း၊ အမိန့်၊ ကြော်ငြာစာ၊ အမိန့်ညွှန်ကြားချက်နှင့် လုပ်ထုံးလုပ်နည်းများလေ့လာ၍ ညီညွတ်ဆီလျော်မှုရှိစေရေး ထိန်းညှိကူညီခြင်းပြုရမည်ဖြစ်ပါတယ်။ ရေးရာကော်မတီများမှ လွှတ်တော်ကိုယ်စားလှယ်များသည် ပြည်သူများမှ ရွေးကောက်တင်မြှောက်ထားသည့် ပြည်သူ့ ကိုယ်စားလှယ်များဖြစ်သည်နှင့်အညီ ဒုတိယအကြိမ် ရှမ်းပြည်နယ်လွှတ်တော် သက်တမ်း ကာလတစ်လျှောက် ပြည်သူများမှ အားကိုးထိုက်သော လွှတ်တော်ကိုယ်စားလှယ်များ ဖြစ်လာစေရန် ဆတက်ထမ်းပိုး ကြိုးစားဆောင်ရွက်သွားမည်ဖြစ်ပါကြောင်း အစီရင်ခံ တင်ပြအပ်ပါတယ်။

ရှမ်းပြည်နယ်အစိုးရအဖွဲ့မှ ရှမ်းပြည်နယ်လူမှုဝန်ထမ်းဦးစီးဌာနနှင့် ခရိုင်/မြို့နယ်ရုံးများ တိုးချဲ့ ဆောက်လုပ်ဖွင့်လှစ်ခြင်းနှင့် စပ်လျဉ်း၍ လွှတ်တော်သို့ ရှင်းလင်းတင်ပြခြင်း



ဒုတိယအကြိမ်ရှမ်းပြည်နယ်လွှတ်တော် (၁၂)ကြိမ်မြောက် ပုံမှန်အစည်းအဝေး(ပဉ္စမနေ့)တွင် ရှမ်းပြည်နယ်အစိုးရအဖွဲ့မှ ရှမ်းပြည်နယ်လူမှုဝန်ထမ်းဦးစီးဌာန၏ ခရိုင်/မြို့နယ်ရုံးများ တိုးချဲ့ဆောက်လုပ်ဖွင့်လှစ်ခြင်းနှင့် စပ်လျဉ်း၍ လူမှုဝန်ထမ်းဦးစီးဌာန တာဝန်ခံ ဗမာတိုင်းရင်းသားလူမျိုးရေးရာဝန်ကြီး ဒေါက်တာအောင်သန်းမောင်က ရှမ်းပြည်နယ်လွှတ်တော်သို့ အောက်ပါအတိုင်း တင်သွင်းခဲ့ပါသည်-

ရှမ်းပြည်နယ်လူမှုဝန်ထမ်းဦးစီးဌာန၏ ခရိုင်ရုံး၊ မြို့နယ်ရုံးများကို အဘယ်ကြောင့် တိုးချဲ့ဖွဲ့စည်းရသည်၊ နောက်ပြီးဆောင်ရွက်သည့်အချိန်မှာ မည်ကဲ့သို့ ဆောင်ရွက်ရမည်ကို သေချာရှင်းပြသွားမှာဖြစ်ပါတယ်။ ပထမဦးဆုံး ရှမ်းပြည်နယ်လူမှုဝန်ထမ်းဦးစီးဌာန၏ လုပ်ငန်းတာဝန်များကို ကျွန်တော်အကျဉ်းချုပ်တင်ပြသွားမှာဖြစ်ပါတယ်။ လူမှုဝန်ထမ်းကယ်ဆယ်ရေးနှင့် ပြန်လည်ချထားရေးဦးစီးဌာနမှ ယခင်က လူမှုဝန်ထမ်းဦးစီးဌာန၊ ကယ်ဆယ်ရေးနှင့် နေရာပြန်လည်ချထားရေးဦးစီးဌာနပဲ ရှိပါတယ်။ အခုချိန်မှာဆိုရင် လူမှုဝန်ထမ်းဦးစီးဌာန၊ Base စီမံဦးစီးဌာန၊ ပြန်လည်ထူထောင်ရေးဦးစီးဌာနဆိုပြီး ဦးစီးဌာန(၁)ခု တိုးလာတာဖြစ်ပါတယ်။ တိုးလာသည့်အခါမှာ ကျွန်တော်တို့ လုပ်ငန်းတွေခွဲဝေမှုရှိပါတယ်။ ပြန်လည်ထူထောင်ရေးဦးစီးဌာနကို လုပ်ငန်းကြီး(၁၀)ရပ်ထဲက မူးယစ်ပြန်လုပ်ငန်း၊ လူကုန်ကူးမှုနှင့် ပတ်သက်သည့်လုပ်ငန်းတွေကို ခွဲဝေပေးရတာဖြစ်ပါတယ်။ တစ်ချိန်တုန်းက ကျွန်တော်တို့ လူငယ်ဖွံ့ဖြိုးရေးလုပ်ငန်းကို ရှေးဦးအရွယ်ကလေး သူငယ်ပြုစုပျိုးထောင်ရေး၊ ဖွံ့ဖြိုးရေးနှင့် ကလေးသူငယ်ကာကွယ်ရေးမှာ ထည့်သွင်းသွားမှာဖြစ်ပေမယ့် အခုချိန်မှာ လူငယ်ဖွံ့ဖြိုးရေးလုပ်ငန်းကို သီးသန့်ခွဲထုတ်ထားတာဖြစ်ပါတယ်။ ဒီနေရာမှာ ကျွန်တော်တင်ပြလိုတာက ပြန်လည်ထူထောင်ရေးဦးစီးဌာနဟာ ပြည်နယ်၊ ခရိုင်၊ မြို့နယ်မှာသော်လည်းကောင်း ဖွဲ့စည်းထားခြင်း မရှိသေးပါဘူး။ ဗဟိုမှာပဲ ဖွဲ့စည်းထားခြင်းဖြစ်တဲ့အတွက် ပြန်လည်ထူထောင်ရေးလုပ်ငန်းမှန်သမျှဟာ လူမှုဝန်ထမ်းဦးစီးဌာနက ဆောင်ရွက်လျက်ရှိပါကြောင်း တင်ပြအပ်ပါတယ်။ ရှေးဦးအရွယ်ကလေးသူငယ် ပြုစုပျိုးထောင်ခြင်း၊ မိခင်ပိုင်းများအား စောင့်ရှောက်ခြင်း၊ သက်ကြီးရွယ်အိုများအား စောင့်ရှောက်ခြင်း၊ မသန်စွမ်းသူများပြန်လည်ထူထောင်ရေး လုပ်ငန်းများ ဆောင်ရွက်ခြင်း စသည်တို့ကို ခရိုင်နဲ့ မြို့နယ်တို့တွင် အဆောက်အဦဖြစ်စေ၊ လုပ်ငန်းဆောင်ရွက်ခြင်းဖြစ်စေ လွှတ်တော်ကိုယ်စားလှယ်များဦးဆောင်သည့် ကော်မတီဖွဲ့စည်း၍ ဆောင်ရွက်ရမှာဖြစ်ပါတယ်။ အဆောက်အဦဖြစ်စေ၊ လုပ်ငန်းဆောင်ရွက်ခြင်းဖြစ်စေ ပြုလုပ်ရာတွင် လွှတ်တော်ဥက္ကဋ္ဌ၏ ထောက်ခံချက်လိုအပ်ပါတယ်။ မိမိတို့အနေဖြင့် လုပ်ငန်းများဆောင်ရွက်ရာတွင် မြို့နယ်အားလုံးကို Cover ဖြစ်အောင် ဆောင်ရွက်ရသောကြောင့် အတတ်နိုင်ဆုံးညှိနှိုင်း ဆောင်ရွက်ရမှာဖြစ်ပါတယ်။ MCCT လုပ်ငန်းများကို မြို့နယ်လွှမ်းခြုံမှုရရှိအောင် လွှတ်တော်ကိုယ်စားလှယ်များမှ ကူညီဆောင်ရွက်ပေးရန် မေတ္တာရပ်ခံအပ်ပါကြောင်းပြောကြားရင်း နိဂုံးချုပ်ပါတယ်။



ရှမ်းပြည်နယ်လွှတ်တော် ဥက္ကဋ္ဌ၊ ပိုလန်နိုင်ငံ(ODA)အစီအစဉ်ဖြင့် ရှမ်းပြည်နယ်အတွက် ရရှိသည့် ခေတ်မီမီးငြိမ်းသတ်ရေးနှင့် ရှာဖွေကယ်ဆယ်ရေးလုပ်ငန်းသုံးယာဉ်များ သရုပ်ပြပွဲ အခမ်းအနားတက်ရောက်



(၁၃. ၁၂. ၂၀၁၈)ရက်နေ့၊ မွန်းလွဲ (၂)နာရီအချိန်တွင် တောင်ကြီးမြို့၊ ကံကြီးရပ်ကွက်၊ တောင်ကြီး-ဟိုပုံးသွား ကားလမ်းမကြီးဘေးရှိ တောင်ကြီးခရိုင် မီးသတ်ဦးစီးဌာန၌ ပိုလန်နိုင်ငံ (ODA)အစီအစဉ်ဖြင့် ရှမ်းပြည်နယ် အတွက်ရရှိသည့် ခေတ်မီမီးငြိမ်းသတ်ရေးနှင့် ရှာဖွေကယ်ဆယ်ရေး လုပ်ငန်းသုံးယာဉ်များ သရုပ်ပြပွဲ အခမ်းအနား ကျင်းပပြုလုပ်ခဲ့သည်။

အဆိုပါ အခမ်းအနားသို့ ရှမ်းပြည်နယ်လွှတ်တော် ဥက္ကဋ္ဌ

ဦးစိုင်းလုံးဆိုင်၊ ရှမ်းပြည်နယ်အစိုးရအဖွဲ့၊ ပြည်နယ်ဝန်ကြီးချုပ်၊ ပြည်နယ်ဝန်ကြီးများ၊ ပြည်နယ်လွှတ်တော်ကိုယ်စားလှယ်များ၊ ပြည်နယ်၊ ခရိုင်၊ မြို့နယ်အဆင့် မီးသတ်ဦးစီးဌာနမှ တာဝန်ရှိသူများ အခြားဖိတ်ကြားထားသည့် ဧည့်သည်တော်များ တက်ရောက်ခဲ့ပါသည်။

ရှမ်းပြည်နယ်လွှတ်တော် ဥက္ကဋ္ဌ၊ Save The Children မှ ကြီးမှူးကျင်းပသည့် ပြည်နယ်အဆင့် Multi-Stakeholder အခမ်းအနားတက်ရောက်



(၂၀. ၁၂. ၂၀၁၈)ရက်နေ့၊ နံနက်(၉) နာရီအချိန်တွင် တောင်ကြီးမြို့၊ Royal Taunggyi Hotel တွင် Save The Children မှ ကြီးမှူးကျင်းပသည့် ပြည်နယ်အဆင့် Multi-Stakeholder အခမ်းအနား ကျင်းပပြုလုပ်ခဲ့သည်။

အဆိုပါ အခမ်းအနားသို့ ရှမ်းပြည်နယ် လွှတ်တော်ဥက္ကဋ္ဌ၊ ဗမာတိုင်းရင်းသားလူမျိုးရေးရာဝန်ကြီး၊ ပြည်နယ်လွှတ်တော် ကိုယ်စားလှယ်များ၊ ရှမ်းပြည်နယ်ပြန်လည်ထူထောင်ရေးကောင်စီမှ အစိုးရဆက်ဆံရေး

တာဝန်ခံများနှင့် ကလေးကိုယ်စားလှယ်များ တက်ရောက်ခဲ့ကြသည်။

ရှေးဦးစွာ ရှမ်းပြည်နယ်လွှတ်တော်ဥက္ကဋ္ဌမှ အဖွင့်အမှာစကားပြောကြားခဲ့ပါသည်။ ထို့နောက် Save The Children မှ စီမံခန့်ခွဲရေးမန်နေဂျာနှင့် စီမံချက်မန်နေဂျာတို့မှ အခမ်းအနားတက်ရောက်လာကြသူများအား ဆွေးနွေးပွဲအစီအစဉ်နှင့် ရည်ရွယ်ချက်တို့ကို Power Point များဖြင့် ရှင်းလင်းတင်ပြခဲ့ကြကာ အခမ်းအနားသို့ တက်ရောက်လာကြသူများနှင့် အတူ အမှတ်တရစုပေါင်းမှတ်တမ်းတင်ဓါတ်ပုံရိုက်ကူးခဲ့ကြသည်။

ရှမ်းပြည်နယ်လွှတ်တော်၊ ပါလီမန်စင်တာ(ကနေဒါ)နှင့် ပညာအလင်းပွင့်မြန်မာသုတေသန ဖောင်ဒေးရှင်း (EMReF) တို့ပူးပေါင်းဖွင့်လှစ်သည့် လွှတ်တော်ရေးရာသုတေသနစွမ်းရည်မြှင့်တင် ခြင်းဆိုင်ရာ လုပ်ငန်းစီမံချက်အပြီးသတ်ရေးဆွဲခြင်း အလုပ်ရုံဆွေးနွေးပွဲ ကျင်းပ



(၂၈. ၁. ၂၀၁၉)ရက်နေ့၊ နံနက်(၉) နာရီအချိန်တွင် ရှမ်းပြည်နယ်လွှတ်တော်၊ လွှတ်တော်ရေးရာကော်မတီအခန်း(၆)တွင် ရှမ်းပြည်နယ်လွှတ်တော်၊ ပါလီမန်စင်တာ (ကနေဒါ)နှင့် ပညာအလင်းပွင့်မြန်မာသုတေသန ဖောင်ဒေးရှင်း (EMReF) တို့ ပူးပေါင်းဖွင့်လှစ်သည့် လွှတ်တော်ရေးရာသုတေသနစွမ်းရည် မြှင့်တင်ခြင်းဆိုင်ရာ လုပ်ငန်းစီမံချက် အပြီးသတ်ရေးဆွဲခြင်း အလုပ်ရုံဆွေးနွေးပွဲ (Operational Plan Workshop)အား ကျင်းပပြုလုပ်ခဲ့သည်။

အလုပ်ရုံဆွေးနွေးပွဲသို့ ရှမ်းပြည်နယ်လွှတ်တော်ဥက္ကဋ္ဌ၊ ရှမ်းပြည်နယ်လွှတ်တော်ရုံး၊ ဒုတိယညွှန်ကြားရေးမှူးချုပ်၊ ညွှန်ကြားရေးမှူး၊ ဒုတိယညွှန်ကြားရေးမှူးများ၊ လက်ထောက်ညွှန်ကြားရေးမှူးနှင့် ဝန်ထမ်းများတက်ရောက်ခဲ့ပါသည်။

ရှေးဦးစွာ ရှမ်းပြည်နယ်လွှတ်တော်ဥက္ကဋ္ဌက အဖွင့်အမှာစကားပြောကြားခဲ့ပြီး ရှမ်းပြည်နယ်လွှတ်တော်ရုံး၊ ဒုတိယ ညွှန်ကြားရေးမှူးချုပ်က သုတေသနလုပ်ငန်းစီမံချက်အကျဉ်းကို ဖတ်ကြားတင်ပြခဲ့ပါသည်။ ဆက်လက်၍ ပညာအလင်းပွင့် မြန်မာသုတေသနဖောင်ဒေးရှင်း (EMReF) မှ အမှုဆောင်အရာရှိချုပ် ဒေါ်မြတ်သက်သစ္စာနှင့် ပါလီမန်စင်တာ(ကနေဒါ)မှ Mr.Ivo Balinovတို့က စီမံကိန်းထပ်တိုးကာလတွင် ရှမ်းပြည်နယ်လွှတ်တော်နှင့် ဆက်လက်အကောင်အထည်ဖော် ဆောင်ရွက်မည့် အဓိက လုပ်ငန်းစဉ်များကို ချမှတ်နိုင်ရေး တင်ပြဆွေးနွေးခဲ့ကြကာ အလုပ်ရုံဆွေးနွေးပွဲသို့ တက်ရောက်လာကြသူများနှင့်အတူ အမှတ်တရစုပေါင်းမှတ်တမ်းတင်ဓါတ်ပုံ ရိုက်ကူးခဲ့ကြပါသည်။

အလုပ်ရုံဆွေးနွေးပွဲအား(၂၈. ၁. ၂၀၁၉) ရက်နေ့မှ (၃၁. ၁. ၂၀၁၉)ရက်နေ့ထိ ကျင်းပပြုလုပ်သွားမည်ဖြစ်ပြီး ရှမ်းပြည်နယ်လွှတ်တော်ရုံး၏ သုတေသနလုပ်ငန်းစီမံချက်ရေးဆွဲရေး လုပ်ငန်းစဉ်အား ပြန်လည်သုံးသပ်ခြင်း၊ ဦးစားပေးလုပ်ငန်း သတ်မှတ်ခြင်း၊ လုပ်ငန်းဆောင်ရွက်မည့်ပြကွဲဒီဇိုင်းဆွဲခြင်းတို့အား ဆွေးနွေးသွားမည်ဖြစ်ကာ ရှမ်းပြည်နယ်လွှတ်တော်ရုံးမှ သင်တန်းသား၊ သင်တန်းသူ(၁၁)ဦး တက်ရောက်ခဲ့ပါသည်။

၂၀၁၈-၂၀၁၉ ဘဏ္ဍာရေးနှစ်၊ ရှမ်းပြည်နယ်၏ ရသုံးခန့်မှန်းခြေငွေစာရင်းဆိုင်ရာအချက်အလက်များ စာစောင် မိတ်ဆက်ရှင်းလင်းပွဲ အခမ်းအနားတက်ရောက်



(၃၁. ၁. ၂၀၁၉)ရက်နေ့၊ နံနက်(၉)နာရီ(၃၀)မိနစ်အချိန်တွင် ရှမ်းပြည်နယ်လွှတ်တော် ဥက္ကဋ္ဌနှင့် ဒုတိယဥက္ကဋ္ဌသည် ရှမ်းပြည်နယ်ဝန်ကြီးချုပ်နှင့် ပြည်နယ်ဝန်ကြီးများ၊ ရှမ်းပြည်နယ်လွှတ်တော်ကိုယ်စားလှယ်များ၊ ပြည်နယ်အဆင့်ဌာနဆိုင်ရာများ၊ ဖိတ်ကြားထားသော ဧည့်သည်တော်များနှင့် အတူ တောင်ကြီးမြို့၊ Taunggyi City Hotel ၌ The Asia Foundation နှင့် Renaissance Institute တို့ပူးပေါင်းကျင်းပသော ၂၀၁၈-၂၀၁၉ ဘဏ္ဍာရေးနှစ် ရှမ်းပြည်နယ်၏ ရသုံးခန့်မှန်းခြေငွေစာရင်းဆိုင်ရာ အချက်အလက်များစာစောင် မိတ်ဆက်ရှင်းလင်းပွဲ အခမ်းအနားသို့ တက်ရောက်ပြီး ရှမ်းပြည်နယ်လွှတ်တော် ဥက္ကဋ္ဌက အဖွင့်အမှာစကားပြောကြားခဲ့ပါသည်။

ရှမ်းပြည်နယ်လွှတ်တော် ဒုတိယဥက္ကဋ္ဌ မဲဆန္ဒရှင်ပြည်သူများနှင့် တွေ့ဆုံ



(၇. ၁၂. ၂၀၁၈)ရက်နေ့၊ နံနက်(၉)နာရီ (၃၀)မိနစ်အချိန်တွင် ရှမ်းပြည်နယ်လွှတ်တော် ဒုတိယဥက္ကဋ္ဌ၊ ရွှင်မြို့နယ် မဲဆန္ဒနယ်အမှတ်(၂)၊ ဦးစဝ်အောင်မြတ်သည် ဓနကိုယ်ပိုင်အုပ်ချုပ်ခွင့်ရဒေသ ရွှင်မြို့နယ်၊ ဗထူးခန်းမ၌ မြို့နယ်အဆင့်ဌာနဆိုင်ရာများ၊ ရွှင်မြို့နယ်ရှိ မဲဆန္ဒရှင်ပြည်သူများနှင့် တွေ့ဆုံပွဲပြုလုပ်ခဲ့ပြီး မဲဆန္ဒရှင်ပြည်သူများအား လွှတ်တော်အတွေ့အကြုံများ၊ ဒေသဖွံ့ဖြိုးရေးအတွက် ဆောင်ရွက်ချက်များကို ရှင်းလင်းပြောကြားခဲ့ပါသည်။ ထို့နောက်ပြည်သူများထံမှ တင်ပြချက်များကို ညှိနှိုင်းဖြည့်ဆည်း ဆောင်ရွက်ပေးခဲ့ပါသည်။

ရှမ်းပြည်နယ်လွှတ်တော် ဒုတိယဥက္ကဋ္ဌ ပထမအကြိမ်နေအမျိုးသားနေ့ အခမ်းအနားတက်ရောက်



(၁၅. ၁၂. ၂၀၁၈)ရက်နေ့၊ နံနက်(၉)နာရီ (၃၀)မိနစ်အချိန်တွင် ရှမ်းပြည်နယ်လွှတ်တော် ဒုတိယဥက္ကဋ္ဌ ဦးစင်အောင်မြတ်သည် ရှမ်းပြည်နယ်ဝန်ကြီးချုပ်၊ ပြည်နယ်ဝန်ကြီးများ၊ ဓနကိုယ်ပိုင်အုပ်ချုပ်ခွင့်ရဒေသဦးစီးအဖွဲ့၊ ဥက္ကဋ္ဌနှင့် အဖွဲ့ဝင်များ၊ ပြည်သူ့လွှတ်တော်၊ အမျိုးသားလွှတ်တော်၊ ပြည်နယ်လွှတ်တော်ကိုယ်စားလှယ်များ၊ ဓနတိုင်းရင်းသူ/တိုင်းရင်းသားများ၊ ဖိတ်ကြားထားသော ဧည့်သည်တော်များနှင့် အတူ ဓနကိုယ်ပိုင်အုပ်ချုပ်ခွင့်ရဒေသ၊ ရွာငုံမြို့၊ ရွှေပွင့်လင်း ဘုရားကွင်း၌ ကျင်းပပြုလုပ်သော ပထမအကြိမ် ဓနအမျိုးသားနေ့အခမ်းအနားသို့ တက်ရောက်၍ အမှာစကားပြောကြားခဲ့ပါသည်။ ထို့နောက် ဆုရရှိသူများအား ဆုချီးမြှင့်ခဲ့ပြီး ပြခန်းများအား လှည့်လည်ကြည့်ရှုအားပေးခဲ့ပါသည်။

ရှမ်းပြည်နယ်လွှတ်တော် ဒုတိယဥက္ကဋ္ဌ ပြည်သူ့ကြားနာပွဲနှင့် စပ်လျဉ်းပြီး နောက်ဆက်တွဲသုံးသပ် ဆွေးနွေးခြင်းအစည်းအဝေးတက်ရောက်

ရှမ်းပြည်နယ်လွှတ်တော် ဒုတိယဥက္ကဋ္ဌ ဦးစင်အောင်မြတ်သည် (၂၄. ၁. ၂၀၁၈)ရက်နေ့ နံနက်(၁၀)နာရီအချိန်တွင် ရှမ်းပြည်နယ်လွှတ်တော်၊ လွှတ်တော်ရေးရာကော်မတီအခန်း(၁)တွင် ကျင်းပပြုလုပ်သည့် ပြည်သူ့လူထုကြားနာပွဲနှင့် စပ်လျဉ်းပြီး နောက်ဆက်တွဲ သုံးသပ်ဆွေးနွေးခြင်း အစည်းအဝေးကို တက်ရောက်ခဲ့ပါသည်။



အစည်းအဝေးသို့ ရှမ်းပြည်နယ်လွှတ်တော် ဒုတိယဥက္ကဋ္ဌနှင့် ရှမ်းပြည်နယ်လွှတ်တော် ဥပဒေပြုရေး ဆိုင်ရာ ကော်မတီဝင်များ၊ ရှမ်းပြည်နယ်လွှတ်တော်ရုံး ညွှန်ကြားရေးမှူးနှင့် ရုံးအဖွဲ့၊ National Democratic Institute(NDI)မှ တာဝန်ရှိသူများ တက်ရောက်ခဲ့ကြသည်။

အစည်းအဝေးတွင် ရှမ်းပြည်နယ်လွှတ်တော် ဒုတိယဥက္ကဋ္ဌက အဖွင့်အမှာစကားပြောကြားပြီး National Democratic Institute(NDI)မှ ကျွမ်းကျင်ပညာရှင် Mr.David Hunter ၊ အကြီးတန်းအစီအစဉ်အရာရှိ ဒေါ်ဇင်မင်းသူနှင့် တက်ရောက်လာကြသည့် လွှတ်တော်ကိုယ်စားလှယ်များက ပြည်သူ့လူထုကြားနာပွဲနှင့် ပတ်သက်၍ သုံးသပ်ဆွေးနွေးခဲ့ကြပြီး အစည်းအဝေးကို နေ့လယ်(၁၂)နာရီအချိန်တွင် ရုပ်သိမ်းခဲ့ပါသည်။

ရှမ်းပြည်နယ်လွှတ်တော် ဥပဒေပြုရေးဆိုင်ရာကော်မတီ လုပ်ငန်းညှိနှိုင်း အစည်းအဝေး(၁/၂၀၁၉)ကျင်းပ

ရှမ်းပြည်နယ်လွှတ်တော် ဥပဒေပြုရေးဆိုင်ရာကော်မတီ လုပ်ငန်းညှိနှိုင်းအစည်းအဝေးအမှတ်စဉ်(၁/၂၀၁၉)ကို (၂၄. ၁. ၂၀၁၉)ရက်နေ့၊ နံနက်(၉)နာရီအချိန်တွင် ရှမ်းပြည်နယ် လွှတ်တော်၊ လွှတ်တော်ရေးရာကော်မတီအခန်း(၁)တွင် ကျင်းပပြုလုပ်ခဲ့သည်။

အဆိုပါ အစည်းအဝေးသို့ ရှမ်းပြည်နယ်ဥပဒေပြုရေးဆိုင်ရာကော်မတီဝင်များ၊ ရှမ်းပြည်နယ်လျှပ်စစ်ဥပဒေ တင်သွင်းသူ ပြည်နယ်လွှတ်တော်ကိုယ်စားလှယ် ဦးစိုင်းလင်းမြတ်၊ ရှမ်းပြည်နယ်အစိုးရအဖွဲ့မှ လက်ထောက်ညွှန်ကြားရေးမှူး ဦးစိုးစိုးသက်၊ ရှမ်းပြည်နယ်လျှပ်စစ်ဓါတ်အားဖြန့်ဖြူးရေးလုပ်ငန်း ဒုတိယအင်ဂျင်နီယာချုပ် ဦးကျော်လှိုင်ဝင်းတို့ တက်ရောက်ခဲ့ကြသည်။

ရှေးဦးစွာ ရှမ်းပြည်နယ်လွှတ်တော် ဥပဒေပြုရေးဆိုင်ရာ ကော်မတီ ဥက္ကဋ္ဌ၊ ရှမ်းပြည်နယ်လွှတ်တော် ဒုတိယဥက္ကဋ္ဌ ဦးစစ်အောင်မြတ်က အဖွင့်အမှာစကားပြောကြားခဲ့ပြီး တိုင်းဒေသကြီး(သို့မဟုတ်)ပြည်နယ်လွှတ်တော်ဆိုင်ရာ ဥပဒေ၊ နည်းဥပဒေ ပြင်ဆင်ရန်အကြံပြုချက်များကို အစည်းအဝေးသို့ တက်ရောက်လာကြသည့် လွှတ်တော်ကိုယ်စားလှယ်များနှင့် ဆွေးနွေးသုံးသပ်အကြံပြုခဲ့ကြကာ အစည်းအဝေးအား ခေတ္တရပ်နားခဲ့ပါသည်။

ထို့နောက် မွန်းလွဲ(၁)နာရီအချိန်တွင် အစည်းအဝေးအား ဆက်လက်ကျင်းပရာ ရှမ်းပြည်နယ်လျှပ်စစ်ဥပဒေ(မူကြမ်း) အပေါ် ဆွေးနွေးအကြံပြုခြင်း၊ ဆုံးဖြတ်ခြင်းတို့ကို ဆောင်ရွက်ခဲ့ကြကာ အစည်းအဝေး(ပထမနေ့)ကို ညနေ(၄)နာရီ(၂၀)မိနစ် အချိန်တွင် ရုပ်သိမ်းခဲ့ပြီး၊ ဥပဒေပြုရေးဆိုင်ရာကော်မတီအစည်းအဝေး(ဒုတိယနေ့)အား(၂၅. ၁. ၂၀၁၉)ရက်နေ့တွင် ဆက်လက် ကျင်းပပြုလုပ်ခဲ့ပါသည်။



ရှမ်းပြည်နယ်လွှတ်တော် ဒုတိယဥက္ကဋ္ဌ International Republican Institute(ARI) မှ ကြီးမှူးကျင်းပသည့် State Parliament-Working with Constituents Workshop တက်ရောက်



ရှမ်းပြည်နယ်လွှတ်တော် ဒုတိယဥက္ကဋ္ဌ ဦးစစ်အောင်မြတ်သည် (၃၀. ၁. ၂၀၁၉)ရက်နေ့၊ နံနက်(၉)နာရီအချိန်တွင် တောင်ကြီးမြို့၊ Royal Taunggyi Hotel ၌ International Republican Institute(ARI) မှ ကြီးမှူးကျင်းပသည့် State Parliament - Working With Constituents Workshop သို့ တက်ရောက်၍ အမှာစကားပြောကြားပေးခဲ့ပါသည်။

အဆိုပါ အလုပ်ရုံဆွေးနွေးပွဲသို့ ရှမ်းပြည်နယ်လွှတ်တော် ဒုတိယဥက္ကဋ္ဌ၊ ပြည်နယ်လွှတ်တော်ကိုယ်စားလှယ်များ၊ ရှမ်းပြည်နယ်လွှတ်တော်ရုံးဝန်ထမ်းများနှင့် ARI မှ တာဝန်ရှိသူများ တက်ရောက်ခဲ့သည်။

ပအိုဝ်းကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးခွန်စံလွင်၏ နယ်မြေဒေသကွင်းဆင်းလှုပ်ရှား ဆောင်ရွက်မှု မှတ်တမ်းဓါတ်ပုံများ



ပအိုဝ်းကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးခွန်စံလွင်က မဲနယ်တောင်ဒေသကျေးရွာ (၁၉)ရွာ လျှပ်စစ်မီးလင်းရေးအတွက် ၃၃/၁၁ကေဗီအေ ဓါတ်အားခွဲရုံတည်ဆောက်မည့် မြေနေရာအား ကြည့်ရှုနေစဉ်



ပအိုဝ်းကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးခွန်စံလွင်က မဲနယ်တောင်ဒေသကျေးရွာ (၁၉)ရွာ လျှပ်စစ်မီးလင်းရေးအတွက် ၃၃/၁၁ကေဗီအေ ဓါတ်အားခွဲရုံတည်ဆောက်မည့် မြေနေရာအား ကြည့်ရှုနေစဉ်



ပအိုဝ်းကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးခွန်စံလွင်က ပအိုဝ်းကိုယ်ပိုင်အုပ်ချုပ်ခွင့်ရဒေသ၊ ဒေသဥပဒေရုံး တည်ဆောက်ရေး ပန္နက်ရိုက် အခမ်းအနားတက်ရောက်စဉ်



ပအိုဝ်းကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးခွန်စံလွင်က ပအိုဝ်းကိုယ်ပိုင်အုပ်ချုပ်ခွင့်ရဒေသ၊ ဒေသဥပဒေရုံး တည်ဆောက်ရေး ပန္နက်ရိုက် အခမ်းအနားတက်ရောက်စဉ်



ပအိုဝ်းကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးခွန်စံလွင်က ထမ်းဘုရား-လင်းကတူး-ပန်မား-ဘုရားယွန်း မြေသားလမ်း ၄/၆မိုင် ဖောက်လုပ်မှုအား ကွင်းဆင်းကြည့်ရှုစဉ်



ပအိုဝ်းကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးခွန်စံလွင်က ခိုလိုင်-ထိတယ် မြေသားလမ်း ၂/၁မိုင် ဖောက်လုပ်နေမှုအား ကွင်းဆင်းကြည့်ရှုစဉ်

ဓနကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးအာကာလင်း၏ နယ်မြေဒေသကွင်းဆင်းလှုပ်ရှား ဆောင်ရွက်မှု မှတ်တမ်းဓါတ်ပုံများ



ဓနကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးအာကာလင်းက ပထမအကြိမ်ဓနအမျိုးသားနေ့ အခမ်းအနားတွင် အမှာစကားပြောကြားနေစဉ်



ဓနကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးအာကာလင်းက ပထမအကြိမ်ဓနအမျိုးသားနေ့ အခမ်းအနားတွင် ဆုချီးမြှင့်နေစဉ်



ဓနကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးအာကာလင်းက ဝါးပြားပညာရေးနယ်မြေ (၁၅)ကြိမ်မြောက် ပညာရေးစုံညီပွဲတော် အခမ်းအနားအား ဖဲကြိုးဖြတ်ဖွင့်လှစ်ပေးနေစဉ်



ဓနကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးအာကာလင်းက ဝါးပြားပညာရေးနယ်မြေ (၁၅)ကြိမ်မြောက် ပညာရေးစုံညီပွဲတော် အခမ်းအနားအား ဖဲကြိုးဖြတ်ဖွင့်လှစ်ပေးနေစဉ်



ဓနကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးအာကာလင်းက ၂၀၁၉ခုနှစ်၊ ရွှင်မြို့နယ် ပညာရေးစုံညီပွဲတော် အခမ်းအနားတွင် အလှူငွေပေးအပ်နေစဉ်



ဓနကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ဥက္ကဋ္ဌ ဦးအာကာလင်းက သဘာဝဘေးအန္တရာယ်လျော့ပါးရေး အလုပ်ရုံဆွေးနွေးပွဲ အခမ်းအနားတွင် အမှာစကားပြောကြားနေစဉ်

ကိုးကန့်ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ ဥက္ကဋ္ဌ ဦးကျောက်တယ်ချန် ဒေသဖွံ့ဖြိုးရေး လုပ်ငန်းများဆောင်ရွက်ခြင်း



(၁၁. ၁. ၂၀၁၉)ရက်နေ့တွင် ကိုးကန့်ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ ဥက္ကဋ္ဌ ဦးကျောက်တယ်ချန်သည် ဒေသဦးစီးအဖွဲ့ဝင်များ၊ ဌာနဆိုင်ရာအကြီးအကဲများနှင့်အတူ လောက်ကိုင်မြို့နယ်အတွင်း လူမှုဝန်ထမ်းကယ်ဆယ်ရေးနှင့် ပြန်လည်နေရာချထားရေးဝန်ကြီးဌာန၊ လူမှုဝန်ထမ်းဦးစီးဌာနမှ အသက်(၈၅)နှစ်နှင့် အထက်ဘိုးဘွားများအား ထောက်ပံ့ပေးသည့် လူမှုရေးပင်စင်ခံစားလျက်ရှိသော ဘိုးဘွားများထံသွားရောက်၍ လူမှုရေးပင်စင်နှင့် စားသောက်ဖွယ်ရာများ ထောက်ပံ့ပေးအပ်ခဲ့ပါသည်။

(၁၂. ၁. ၂၀၁၉)ရက်နေ့တွင် ကိုးကန့်ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ ဥက္ကဋ္ဌ ဦးကျောက်တယ်ချန်သည် ဒေသဦးစီးအဖွဲ့ဝင်များ၊ ဌာနဆိုင်ရာအကြီးအကဲများနှင့်အတူ လောက်ကိုင်မြို့နယ်၊ အမှတ်(၂)အခြေခံပညာအထက်တန်းကျောင်း၌ ကျင်းပပြုလုပ်သည့် ပညာရေးစုံညီပွဲတော်အခမ်းအနားသို့ တက်ရောက်ခဲ့ပြီး ဆုရကျောင်းသားကျောင်းသူများအား ဆုချီးမြှင့်ခဲ့ပါသည်။

(၁၃. ၁. ၂၀၁၉)ရက်နေ့တွင် ကိုးကန့်ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ ဥက္ကဋ္ဌ ဦးကျောက်တယ်ချန်သည် ဒေသဦးစီးအဖွဲ့ဝင်များ၊ ဌာနဆိုင်ရာအကြီးအကဲများနှင့်အတူ ကုန်းကြမ်းမြို့နယ်၊ မော်ထိုက်မြို့သို့ သွားရောက်ခဲ့ပြီး ကုန်းကြမ်း-မော်ထိုက် ပြည်ထောင်စုလမ်းမကြီးရှိ ပြုပြင်ထိန်းသိမ်းရန် လိုအပ်လျက်ရှိသော တံတား၊ ရေပြန်နှင့် လမ်းပိုင်များအား ကြည့်ရှုစစ်ဆေးခဲ့ပါသည်။

(၁၄. ၁. ၂၀၁၉)ရက်နေ့တွင် ကိုးကန့်ကိုယ်ပိုင်အုပ်ချုပ်ခွင့်ရဒေသဦးစီးအဖွဲ့ ဥက္ကဋ္ဌ ဦးကျောက်တယ်ချန်သည် ဒေသဦးစီးအဖွဲ့ဝင်များ၊ ဌာနဆိုင်ရာအကြီးအကဲများနှင့်အတူ ဒေသဦးစီးအဖွဲ့အစီအစဉ်ဖြင့် ဆောင်ရွက်လျက်ရှိသည့် ကုန်းကြမ်းမြို့တွင်း လမ်းများပြုပြင်နေမှု အခြေအနေ၊ ကုန်းကြမ်းမြို့ အခြေခံပညာအထက်တန်းကျောင်း၌ ဖူလီလိုက် ကုမ္ပဏီမှ (၂)ထပ်ကျောင်းဆောင် ဆောက်လုပ်လှူဒါန်းနေမှု အခြေအနေများအား ကြည့်ရှုခဲ့ပြီးနောက် ကုန်းကြမ်းမြို့နယ်၊ ဆန်ခိုကျွန်းကျေးရွာ၌ နယ်စပ်ဒေသနှင့် တိုင်းရင်းသားလူမျိုးများဖွံ့ဖြိုးတိုးတက်ရေး ဦးစီးဌာန ရန်ပုံငွေဖြင့် (၆၀x၃၀)ပေ (၁)ထပ်ကျောင်းဆောင် ဆောက်လုပ်နေမှု အခြေအနေနှင့် ပညာသင်ကြားမှု အခြေအနေများအား ကြည့်ရှုခဲ့ပါသည်။



ရှမ်းပြည်နယ်လွှတ်တော်ကိုယ်စားလှယ်များ၏ ဒေသဖွံ့ဖြိုးရေးနှင့် ဒေသတွင်း လူမှုစီးပွား ဖွံ့ဖြိုးတိုးတက်ရေး လှုပ်ရှားဆောင်ရွက်မှု သတင်းမှတ်တမ်းခါတ်ပုံများ



နမ့်စန်မြို့နယ် မဲဆန္ဒနယ်အမှတ်(၁)၊ ဦးလင်းအောင်ဆွေက လွှတ်တော်ရန်ပုံငွေပေးအပ်ပွဲ အခမ်းအနားတွင် လွှတ်တော်ရန်ပုံငွေ များအား သက်ဆိုင်ရာရပ်ကွေး ကော်မတီများသို့ ပေးအပ်စဉ်



နမ့်စန်မြို့နယ် မဲဆန္ဒနယ်အမှတ်(၁)၊ ဦးလင်းအောင်ဆွေက နမ့်စန်မြို့နယ်၊ လွိုင်ယဲကျေးရွာအုပ်စု အမက(ကုန်းဟတ်)ကျောင်းတွင် စာသင်ကြားနေမှု အခြေအနေအား ကြည့်ရှုစစ်ဆေးစဉ်



ရပ်စောက်မြို့နယ် မဲဆန္ဒနယ်အမှတ်(၁)၊ ဦးခိုင်ညိုညိုကျော်က ရပ်စောက်မြို့နယ် မြေမဲကျေးရွာတွင် ပြောင်းခင်းအတွင်း ပျောက်ဆုံး၍ သေဆုံးသွားသော ကလေးမိဘများအား လူမှုဝန်ထမ်းဦးစီးဌာနမှ တာဝန်ရှိသူများနှင့် အတူ ထောက်ပံ့ကြေးငွေပေးအပ်နေစဉ်



ရပ်စောက်မြို့နယ် မဲဆန္ဒနယ်အမှတ်(၁)၊ ဦးခိုင်ညိုညိုကျော်က ရပ်စောက်မြို့နယ် သမိုင်းကုန်းကျေးရွာတွင် သမိုင်းကုန်းသစ်နန်းတူးဖော်ရန်အတွက် ဆည်မြောင်းဦးစီးဌာန တာဝန်ရှိသူများနှင့် အတူတွင်းဆင်းနေစဉ်



မိုင်းယန်းမြို့နယ် မဲဆန္ဒနယ်အမှတ်(၁)၊ ဦးစိုင်းလှိုင်ခမ်းက ကြက်တောင်အားကစားပြိုင်ပွဲသို့ တက်ရောက်အားပေးစဉ်



ကလေးမြို့နယ် မဲဆန္ဒနယ်အမှတ်(၂)၊ ဦးသန်းထိုက်က တာချီလိတ်မြို့၌ ကျင်းပပြုလုပ်သည့် လယ်ယာမြေများနှင့် အခြားသိမ်းဆည်းခံမြေများ အလုပ်ရုံဆွေးနွေးပွဲ အခမ်းအနားတက်ရောက်စဉ်

ပြည်သူ့အသံ လွှတ်တော်အသံ

ပြည်သူ့ဆန္ဒ လွှတ်တော်ဆန္ဒ

ပြည်သူ့တို့၏မျှော်လင့်ချက် လွှတ်တော်ကပေးဆောင်ရွက်

